


YEHOWA-YILE ²

 Matondo na nge, Mpangi Roy. Beto bikala kaka ya kutelama mwa ntangu fyoti na yina beto ke sambila. Beto ke kulumusa bayintu ya beto, kana beno zola. Mpe beto banza kaka ntangu yayi kana ya kele na kima mosi na kati ya ntima ya beno yina beno ke zola Nzambi kupesa beno mvutu, na nkokila yayi, mwa lombilu mosi, bika yawu zabana mutindu beno ke telemisa diboko ya beno, mpe ke tuba, “Mu ke na lombilu mosi na ntuala ya Nzambi.” Ntangu yayi beto kulumusa bayintu ya beto mutindu beto ke sambila.

² Tata ya beto ya Mazulu, beto ke mona ti yayi kele bweso mosi ya nene, na kukwisa na Nge; na kuzabaka yayi, ti kana beto kwiza na Nkumbu ya Mfumu Yesu, ba silaka beto ti beto ke kuzwa yina beto me lomba. Ntangu yayi beto me kuma ve na Kiti ya kimfumu ya Lufundusu. Kieleka beto ke zola ve kukwiza kuna, to na Kiti ya kimfumu ya Ludedomo. Kasi beto... ke na kwiza na Kiti ya kimfumu ya Kyadi, kisika beto kele—kele kieleka na kuzwa balombilu ya beto. Samu ti, beto lendaka ve kuvidila lufundusu ya Nge, to dyaka beto lenda zinga na ludedomo ya Nge, kasi kyadi ya Nge kele yina beto ke lomba. Lemvokila beto, Mfumu, masumu ya beto. Beto ke sambila ti Nge ke pesa yawu, mpe ti Nge ke vwanda na beto na nkokila yayi, na kupesaka mvutu na konso lombilu yina vwandaka talisa mutindu ba zangulaka bawu. Nge zaba yina vwandaka na nsi ya diboko, na kati ya ntima. Mpe, Nzambi, na ntembe ve ti ya vwandaka samu na kimbevo, mpe mpulusu, mpe bankundi ya luzolo. Beto ke sambila na nkokila yayi, Tata, mingi-mingi samu na bayina, ti Nge ke pesa mvutu na balombilu ya bawu.

³ Ntangu yayi beto vwandaka zonzila na kisadi ya Nge ya kukwikama, Abraham, landilaka na yandi na nkokila yayi, na nzietelo ya yandi. Beto ke sambila ti Nge ke sakumuna beto na yina beto ke tambula na nzila ya bankama mingi ya bamvula me luta, na kisadi ya kukwikama yina kwikilaka Ndinga ya Nge. Bika yawu vwanda mbandu, mutindu Paul tubaka na ba-Hebreux, yina Abraham vwandaka, mbandu mosi. Mpe beto ke sambila ti yandi, lukwikilu yina yandi kuzwaka, ke monisama na beto na nkokila yayi; na kukwikila Ndinga ya Nzambi, mpe kukondwa ntembe na Yawu, Ndinga mosi ya Yawu, kasi kukwikila Yawu nionso, mpe kukwikila bima nionso yina Yandi tubaka. Mpe bika ti beto vwanda na kiyeka ya kukangama na bansilulu yina Yandi salaka beto, mpe kuvwanda bana ya Abraham na kuvwandaka na kati ya Klisto. Beto me lomba yawu na Nkumbu ya Yesu. Amen.

Beno vwanda.

4 Mpangi Borders kele yinda fioti kulutila munu, na yina mu fwana kulumusa fioti ba-micro na yisi. Mpe ya kele bweso na kuvwanda awa na nkokila yayi dyaka na lukutakanu yayi, mpe kusambila samu na bambevo, mpe kusala nyonso yina Mpeve-Santu me pesa beto muswa ya kusala. Mu zola kutuba yayi, na lutondo nionso. Na kati ya banzietolo ya munu nionso na kati ya Etats-Unis, Etats-Unis mpe Canada, Mu monaka kima mosi mazono na nkokila yina sepelisaka munu mingi kulutila bakiti nionso ya bambevo yina mu me monaka kumaka ya mpamba, mpe ba-béquille nionso kubwaka, bampofu kumona, bifwa-makutu kuwa, ba-baba kutuba, bantu ya kufwa kuvumbuka, dokotolo siniaka nsamunu ti “muntu kufwaka, mpe vumbukaka.” Nionso yina sepelisaka mingi. Kasi ntangu mu monaka bantu mazono na nkokila, bayina kele bamambeke ya dibuundu, kuyamba Kieleka mpe kutelama kaka na kati-kati ya bantu, kufunguna ti bawu kele na foti mpe na kuzolaka kusala mbote, yina vwandaka ya kulutila mbote yina mu me zaba.

5 Dibundu, mu banza ti ba me soola Kento ya makwela. Ya kele, kukubika Yandi ntangu yayi. Yandi ke na kukubikaka Yandi. . .

6 Reveil me suka. Beto zaba yawu. Ya kele dyaka ve na mpeve ya reveil. Bangunga zole ya lukutakanu, muntu nyonso ke na kuniunguta. Na réveil, ya kele kilumbu mpe mpimpa, ntangu nyonso, ke bukana ata mbala mosi ve. Reveil me salama. Mpe na yina beto ke na kubukaka kaka bambuma.

7 Abraham tokaka tii kuna yandi kuzwaka kikalulu. Mpe na yina ntangu yandi monaka kikalulu, kima yina vwandaka landa vwandaka kukubika yandi kuna samu na kukutana na bakala ya makwela. Yina kele kima ke landa. Beno ke bambuka moyo ntangu yandi monaka yandi? Na ntangu ya nkokila, nsemo ya nkokila.

8 Mu vwandaka benda bukebi ya bakento mpe babakala, bawu zole, mazono na nkokila; mpe kumonaka bawu, na buzitu na Ndinga, kutelama mpe kundima ti bawu kele na foti, bawu zola lemvo ya Nzambi, mpe kulandila; yayi kele kisika ya kuzwa réveil. Kana ya ke vwanda na reveil mu zaba, ya ke salama kaka awa, kisika bantima ya kusungama! Samu na yinki? Beno kele na kima mosi ya kusala, beno me mona. Kima mosi. . . Mingi ya bawu ke vwanda na lunangu, bawu zola ve ti beno tuba na bawu samu na yawu; beno bambuka kaka moyo, kifwani yina ya nkuna kele nkuna ya denomination, Nkuna ya Abraham ve. Nkuna ya Abraham ke mona Ndinga, mpe yawu ke kwikila Ndinga, na nswalu nionso.

9 Ntangu mwa ndumba yina, na dibulu ya maza na nkokila yina, kento na dibulu ya maza. . . Ya vwandaka na banganga-Nzambi mpe ba-rabbin yina vwandaka pene-pene, vwandaka tala Yesu vwandaka sala, na kupesaka kidimbu ya Yandi ya

Bumesiya na bawu, kidimbu ya Masonuku, mpe bawu tubaka, “Yandi kele Béelzébul, diabulu, nganga-nkisi.”

¹⁰ Kasi kaka na ntangu Nsemoyango kulezimaka na mwa kento yango, ntangu Yandi tubaka na yandi yina yandi salaka, yandi tubaka, “Tata, mu ke mona ti Nge kele Profete. Mpe beto zaba ti Mesiya ke kwisa, mpe, ntangu Yandi ke kwisa, Yandi ke tuba na beto bima yina.” Benome mona, na nswalu nionso ti Nkuna yina ba soolaka na ntwala simbaka yawu, samu ya vwandaka Nkuna ya Abraham, ya kieleka. Mpe yandi monaka Nsemoyango. Ya vwandaka Ndinga. Yandi zabaka ti Ndinga silaka yawu, ntangu Mesiya kwisaka, Yandi zolaka sala bima yina, mpe yandi zabaka yawu.

Yesu tubaka, “Mu kele Yandi yina me zonga na nge.”

¹¹ Yandi kotaka na mbanza mpe mekaka na kundimisa bayankaka. Yandi tubaka, “Kwisa, tala Muntu Yina me tuba na munu mambu yina mu salaka. Yayi ke Mesiya ve?” Benome mona?

¹² Ntangu yayi kaka mpova mosi na bampangi ya beto ya bakento. Mu ke talaka munu ntangu nyonso muntu yina ke yinaka bakento, kasi mu ke mutindu yina ve. Benome mona? Ntangu mu vwandaka mwana ya fyoti, mu kuzwaka nzingulu; kasi mu ke vwandaka ntangu nionso na buzitu ya nene samu na kento yina vwandaka kento, mama. Kasi mu ke na luzitu ve samu na bawu yina ke tubaka ti bawu kele mpe ve. Mu ke zolaka kumona mama mosi, mama ya kieleka, yandi kele ditadi ya ntalu.

¹³ Na kilumbu yayi ntangu bakento me beba, ya kulutila kubeba na bilumbu yayi ya nsuka. Masonuku me tuba mutindu yina. Samu na yinki? Ya kele kubasika na nsungi. Benome ke bambuka moyo na yinki vwandaka kubeba ya ntete? Ya vwandaka kento. Ya kele kieleka. Mpe na kilumbu ya nsuka! Beto me kuzwaka yayi ata fioti ve; beto me kuzwa bamvula mafunda sambanu yina bamama mekaka na kuvwanda bamama. Ntangu yayi ba ke meka na kusala mutindu muntu, kulwata bilenga mutindu bakala, kuzenga nsuki ya bawu mutindu bakala, mpe nyonso yina. Ata mbala mosi ve ti bawu salaka yawu na nsungi yankaka. Biblia zabisaka na ntwala yayi, ti bawu ke sala yayi na bilumbu ya nsuka. Mpe benome bawu yayi, kubeba ya bakento. Kuyituka ve ti Biblia me tuba, “Bayina kimaka na—na—na Sion ke vwanda na nkembo na ntwala ya Mfumu, na kilumbu yina.” Benome mona, mutindu ti bayina ke kima!

¹⁴ Benome ke tuba, “Ya ke sala luswaswanu mosi ve.” Ya ke sala luswaswanu. Muntu mosi tubaka na munu ntama mingi ve, yandi tubaka, “Mpangi Branham, mwa kima yina ke sala luswaswanu ve.”

¹⁵ Mu tubaka, “Ya salaka na Paul. Mpe Paul tubaka, ‘Kana wanzio katuka Mazulu kwiza mpe longa kima yankaka, ti yandi vwanda ya kusinga.’ Ata ti bawu kele mulongi, to wanzio, to

bishop, pape, to nyonso yina yandi kele, ti yandi vwanda ya kusinga kana kima kele ya kuswaswana na Yayi.” Beno me mona, ya kele kieleka. Galates 1:8, kana beno zola kutanga Yawu.

¹⁶ Mpe yandi tubaka, “Mbote, mu banza ve. . .” Yandi tubaka, “Mu monaka bakento na bansuki ya nkufi, vwandaka kaka pima mpe lembami.”

¹⁷ Mu tubaka, “Ya kele kaka kieleka, mu me mona yawu mpe. Kasi ya kele yawu ve. Beno me mona, beno fwana kukwiza na yina Biblia ke tuba!”

¹⁸ Yinki kana Nzambi tubaka na Moise, “Katula basapatu ya nge,” mpe yandi tubaka, “Mfumu, mu ke katula kaka yimpu ya munu, na kisika?” Beno me mona? Beno fwana sala yina Nzambi me tuba na kusala! Mpe mpasi ya yawu vwandaka, yina mu banza, yinki ke sala ti mu vwanda na boma mingi samu na yawu, ti milongi ke telama na kima ya mutindu yina! Yinki ya kele? Ya ke lakisa ti ya kele Adam ya bilumbu yayi yina kwendaka na kento ya yandi. Beno me mona? Nzambi zola Adam yankaka yina me telama na Ndinga, mpe Yandi kaka, Ndinga kaka. Ndinga kele kieleka, ata nyonso yina! Beno kwenda ve mutindu yina.

¹⁹ Ata mbala mosi ve, na bamvula mafunda sambanu, ya me vwandaka ntete ti bakento zolaka kuzenga nsuki ya bawu, kulwata mutindu bakala, ya kubeba. Beto me kuma na ntangu ya nsuka. Mpe Amerika, muntu nyonso yina zaba profesi, zaba ti Amerika me talisama na nzila ya kento. Ba ke bokilaka yayi “bakento kele na kimpwanza.” Kimpwanza samu na yinki? Kusala mutindu yandi me zola, disumu.

²⁰ Kento lenda sala ve yina yandi zola kusala. Biblia me tuba ve. Kento kele kima yina me basika na nzila ya bakala. Yandi kele mpe ve na ngidikulu ya ntete. Ya kele kaka kieleka. Ba katulaka yandi na bakala. Bakala vwandaka nyonso zole kento mpe bakala; Yandi bakaka mpeve ya bukento mpe tulaka yawu na kati ya lumpanzi yina katukaka na lweka ya yandi. Beno kuwa! Beno talaka ntangu Rébecca kwendaka na kukutana na Isaac, ntangu yandi dumukaka na zulu, yandi bumbaka kizizi ya yandi? Samu na yinki? Yandi vwandaka kwiza na yintu ya yandi.

²¹ Bawu zaba yawu ve. Bawu fwana sala yawu, na mutindu nyonso. Beno me tala kento mosi ntangu yandi me kwelana, yandi me tula vwale na kizizi ya yandi? Samu na yinki? Yandi ke kwisa na yintu ya yandi. Mpe Dibundu, Dibundu, na kuvwandaka Kento ya makwela, zolaka bumbama yandi mosi na credo nyonso, yandi ke kwiza na Yintu ya yandi, Ndinga. Klisto kele Ndinga, mpe Yandi kele Yintu.

²² Ntangu yayi, bankundi, mu zola banda yawu ve. Mu—mu—mu vwandaka tala kuna bubu yayi, na bankama tanu ya masonuku, mwa fioti kulutula masonuku bankama tanu, ya malongi ya mudindu na zulu ya Biblia. Kasi mu zola kaka

kuvwanda na Abraham samu na lukutakanu yayi, na mutindu nyonso.

²³ Beno zaba, mu ke kwikila ti Mfumu lendaka, kana bampangi ke na mabanza ve, mpe kana muntu nyonso, mu ke zola kuvutuka awa mpe kusimba réveil kisika beno lenda bikana mwa ntangu fyoti, beno me mona, kisika kieleka beto ke kulumuka mpe ke mona kaka. [Dibuundu me bula maboko—Mu.] Matondo na nge. Matondo na beno. Matondo na beno. Mu zaba ti ya kele na mbisi awa, mu—mu—mu zaba yawu. Mpe mu zola kuloba. Mpe beno kele na kima ya kusala na yawu, muntu yina kele ya kusungama. Muntu nyonso lenda vwanda na foti. Beno zaba ve; mu ke kufwa konso kilumbu, na bayimbi ya munu, mpe ke meka na kuzinga na ntuala ya Klisto. Mpe muntu nyonso yina kele nene mingi, mpe kele na Mpeve mingi ya Nzambi na kutambula mpe kundima ti bawu kele na foti, beno tuba, “Mu zola kima ya mbote,” mu kele na kivuvu mingi kaka kuna, samu ti, ya kele kieleka Nkuna ya Abraham. Bawu zola kuzaba Yawu. Bawu zaba Yawu ve kana ti bawu kuwa Yawu ve. Kasi ba fwana kuwa ntete, kutuba, “Wapi mutindu beto . . . kukondwa mulongi? Mpe wapi mutindu mulongi lenda longa kana ti Nzambi fidisaka yandi ve?” Ya kele kaka Kieleka. Ntangu yayi, beno tala ntangu yayi.

²⁴ Beto ke vutuka na Abraham ntangu yayi. Beto ke sala mbote na kuvutuka na yandi, na yina, mpe kulandila na kukwenda na ntuala. Beno lenda kuwa munu mbote mingi, kuna na balcon kuna? Beto kele . . . Mbote na kumona, na nkokila yayi, nkonga ya bantu ya mbote. Beno kele bantu ya luzolo mingi awa. Mu me ndima . . .

²⁵ Mu vwandaka solula na nkundi mosi bubu yayi, yina katukaka na Canada. Mfumu twadisaka munu na kisika mosi kisika mu zolaka tala kima mosi kusalama. Mpe na manima ya kutelama . . . Nkundi yayi, mu kutanaka na yandi, mpe yandi vwandaka zonzila mutindu bantu ya Amerika vwandaka na bumpangi. Mpe mu tubaka, “Yinga, mpe na kati awa kele na Nkuna yina ba soolaka na ntuala ya Nzambi, na bisika yayi, mpe na kisika yayi ya kulutila yimbi.” Mu zola tuba ve mbanza ya beno awa. Mbanza ya munu, yina mu me katuka, kele yimbi mutindu ya beno. Kasi yinza ya muvimba kele ya yimbi, kasi nkonga yina ya bamputu zabukaka kuna na Wesete. Beto zaba yawu. Civilisation me sala nzietelo na yawu. Mpe kisika civilisation kele, ya kele kisika disumu me vwanda. Ya kieleka. Tala yawu na zulu mpe na yisi awa. Yayi kele maziame ya longi. Ya kieleka. Beno tala Los Angeles, nyonso mpe bayinsi nyonso ya nsambulu kaka na kati kuna, mpe muntu nyonso kele na credo, malongi. Samu na kukotisa Ndinga na kati kuna, beno lenda ve kusala yawu. Ya kele ya kufuluka na mikolobo! Ya kele kieleka. Bampeve ya yimbi, badiabulu, kaka na kiti ya Satana! Kasi dyaka na kati-kati ya nyonso yina, ya kele na Nkuna mosi na kati kuna, mpe. Mpe kima kaka beno lenda sala kele kumwangisa

Nsemo. Mpe kana mosi ya Nsemo yina . . . Kana ya kele na Nkuna kuna, ya ke kwiza na Luzingu kaka na ntangu Nsemo ke bula yawu. Beno fwana kaka kukuna Nsemo, kaka yina. Mpe Yandi kele Nsemo ya nkokila, beto zaba yawu, Ndinga ya Yandi.

²⁶ Ntangu yayi, mazono na nkokila beto bikaka Abraham. Mu bandaka na—na kapu 2, kasi mu me kuzwaka yawu ata fioti ve, samu ti mu kwendaka na lufulu na yina Abraham vwandaka na mbandukulu. Mpe beto bikaka yandi mazono na nkokila kisika Nzambi vwandaka siamisa ngwisani na yandi. Oh, mu zola yawu. Kupanza makesa, ke sala ngwisani na Abraham. Mpe mutindu beto kuzwaka . . . Ntangu Yandi bokilaka Abraham, mpe zolaka kusiamisa ngwisani na yandi, Yandi tubaka na yandi na kubaka bibulu tatu ya ntama, mpe kukabula bawu. Mpe beto kele na tatu. Beto kele ve na ntangu ya kukota na yawu. Oh, beno lenda bikana na zulu ya yina, kaka dilongi mosi yina kuna, tii na suka, mu zolaka ve kutendula yawu. Kasi beno ke kuma kaka na bisika ya zulu, mpe beno ke vingila Mpeve-Santu na ntangu yayi samu na kumonisa yina me bikana ya yawu.

²⁷ Ntangu yayi, yinki mutindu ti kulunga, Munkayulu ya kulunga, ya kulunga, Nzambi ya kulunga na luzingu ya muntu yina Yandi zolaka kusala. Beto zaba ti beto me kuzwa . . . Beto vwandaka na Nzambi Tata, yina vwandaka Yehowa ya Ngolo nyonso. Na yina Yina vwandaka na kati ya Dikunzi ya Nsemo, yina nataka Israel na ntoto ya kuyuma. Mpe Yehowa mosi yango kumaka nsuni mpe zingaka na kati-kati ya beto, na mutindu ya Mwana ya Yandi mosi kaka, vangaka Tabernacle samu na Yandi Mosi samu na kuzinga, Nzambi monisamaka na nzutu. Muvimba ya Buzambi kati na nzutu ya Yandi, kumonisama ya kulunga. Na yina (na nzila ya ngwisani) ba katulaka ndambu ya Yandi, ya kufuka, ti Yandi lendaka (ngwisani yayi) kabula Nzutu yina kufwaka, Menga yina tiamukaka samu na mulemvo ya masumu, mpe vumbulaka Yawu mpe tulaka Yawu na diboko ya Yandi ya kibakala, mpe vutulaka Mpeve na Kilumbu ya Pentecote. Mpe Luzingu mosi yina zingaka na kati ya Klisto Yesu zolaka zinga na kati ya bantu ya ngwisani, Luzingu mosi ke sala kima mutindu mosi. Yesu tubaka na Jean 14:12, “Yandi yina ke kwikila na Munu, yandi mpe ke sala bisalu yina Mu ke sala.” Ntangu yayi, ya kele to ya kulunga to ya yimbi. Ya fwana vwanda ya kulunga! Samu na munu, konso Ndinga ya Yawu kele kieleka. Konso Ndinga kele kieleka ya kulunga. Beno tala mutindu Nzambi ya nkembo ke salaka.

²⁸ Mpe na yina wapi mutindu ti bayina ya Tata . . . Mutindu Matthieu tubaka, “Na yawu beno kwenda, longa bayinsi nyonso, na kubotikaka bawu na Nkumbu ya Tata, Mwana, mpe Mpeve-Santu.” Beno me mona? Ntangu yayi, Tata . . . Ya zola kutuba ve ti beto kele na Banzambi tatu. Beto kele na Nzambi mosi na bisalu tatu (Butata, Bumwana, Mpeve-Santu), Nzambi mosi mazono, bubu yayi, mpe kukonda nsuka. Ya kele kieleka.

29 Ntangu yayi beno tala mutindu ya vwandaka ya nkembo samu na Abraham, mpe mutindu ti Nzambi, na kati ya Nsemo yayi, kwendaka na kati-kati ya bitini yayi, kabulaka bawu. Kaka mutindu . . . Beto talaka mazono na nkokila, mutindu bawu salaka kontra, sonikaka yawu mpe na manima pasulaka yawu, ti yawu fwana vukana. Kontra fwana vukana.

30 Ntangu yayi beno me mona, bankundi, ya kele yina mu ke na kumeka na kutuba. Ata mpe na kati-kati ya bantu ya beto ya Pentecote, kuna ya ke na kukumaka diabulu yayi ya kulonguka, yina ke na kusala ti bantu . . . Ntangu yayi, mu ke kwikilaka na makabu nionso ya Nzambi. Mu ke kwikilaka na kuboka. Mu ke kwikilaka na kutuba bandinga ya malu-malu. Mu ke kwikilaka na bima nionso yina Nzambi tubaka. Kasi dyaka beno lenda tula ntima ve na mosi ya bima yango na kuvwandaka samu na yinki beno kele na Mpeve-Santu. Beno me mona, luzingu ya beno fwana kwenda na yawu. Beno me mona? Ya beno . . . “Na nzila ya bambuma ya beno beno ke zabana.” Beno me mona? Mpe ya kele bima yina ke pesaka munu boma bubu yayi, samu mu ke mona dibuundu ya munu mosi, dibuundu ya ba-Pentecotiste, na kukumaka “mutindu ya kinzambi,” na kukwendaka ntama na Kieleka. Mpe ke nata Kieleka ya Ndinga na bawu, bawu ke vutuka na Yawu. Na yina beno yufula bawu, “Kwisa, vwanda na munu,” ba ke sala yawu ve. Beno me mona, ya ke talisa ti kima mosi ke tambula mbote ve. Ya kele yina ke pesaka munu boma. Mpe, ntangu yayi, ya kele ve mutindu mu ke teleminaka dibuundu ya munu. Mu kele . . .

31 Kana mu zola Klisto, ya ke vwanda mbote mingi samu na munu na kukizangula samu na Dibuundu ya Yandi kulutula ti ba ke kukizangula samu na Yandi. Samu mu ke zola ti beno zangula bana ya munu na kisika ya kuzangula munu. Mpe, beno bambuka moyo, mu ke banzaka bambala mingi, kana mu vwandaka na matono zole ya Menga ya kieleka ya Yesu na kati ya plato, wapi mutindu mu ke zola kukanga Yawu, ti mu ke tiamuna Yawu ve. Mu ke tambula kieleka na bukebi nionso. Kasi na nkokila yayi mu kele na ya kulutula nene na yina, na meso ya Yandi, mu kele na Menga yina ba me sumba. Beno me mona, Yandi basisaka Menga ya Yandi samu na beno. Mpe awa mu kele mutindu mulongi na nkokila yayi, yina ke simba, to ke lakisa beno kisika ya beno ya nsuka ya Seko. Na yawu mu ke tala ve na credo mosi to dogme mosi; ya fwana vwanda Ndinga, samu ti ya kele yina ke wumela ntangu ya yinda. Lukwikilu ya munu me tungama na zulu ya Ndinga, mpe Klisto kele Ndinga. Mpe kana Klisto me salama Ndinga, na yina Ndinga me monisama kaka na kati-kati ya beto. Beno me mona, ya fwana vwanda!

32 Ntangu yayi, na yina, mu ke kwikila ti Nzambi ya Ngwisani ya Ntama, nyonso yina Yandi vwandaka, Yandi tsyamunaka na kati ya Yesu Mwana ya Yandi. Mpe nyonso yina Yesu ya Ngwisani ya Malu-malu vwandaka, Yandi tsyamunaka na kati

ya Dibuundu yina Yandi sumbaka na Menga ya Yandi Mosi. Beno me mona? “Na mwa ntangu fioti mpe yinza,” *kosmos* kuna, ndonga ya yinza, “ke mona Munu diaka ve. Kasi beno ke mona Munu,” *beno*, Dibuundu, “samu Mu ke vwanda na beno, ata mpe na kati ya beno, tii na nsuka ya yinza.” Na yina Luzingu, Kontra yina, Mpeve yina ba basisaka na Klisto na Calvaire, me vutuka mpe me tiamuka na zulu ya bantu, Nkuna ya Abraham, yina Nzambi pesaka nsilulu. Beno bambuka moyo, ya vwandaka ve samu na bankuna ya yandi nionso, kasi “Nkuna.”

³³ Ntangu yayi, ya kele na malongi ya nsodolo ya mantwala yina kele ya kupola, buzoba. Kasi ya kieleka ya kele na nsodolo ya mantwala ya kieleka. Nzambi, na nzila ya luzabu ya mantwala, lendaka kusoola na mantwala samu ti Yandi zabaka na ntwala. Nzambi zola ve ti muntu kufwa, kasi, na kuvwandaka Nzambi ya seko, zabaka ti nani ke kufwa mpe nani ke kufwa ve.

³⁴ Ya kele samu na yina Yandi tubaka na ntwala ya Isaac to—to . . . na ntwala ya Jacob to Ésaü butukaka, Yandi yinaka Ésaü mpe zolaka Jacob. Luzabu ya Yandi ya mantwala bikaka Yandi kuzaba ti Ésaü vwandaka bandi, mpe Yandi bikaka Yandi kuzaba ti Jacob zitisaka bukulu yina; ata mutindu nyonso yandi kuzwaka yawu, yandi zolaka yawu. Ntangu yayi, bana-babakala zole, mapasa, butukaka na mama mosi ya santu mpe tata, kasi mosi vwandaka kimpumbulu mpe yankaka vwandaka mukwikidi. Ntangu yayi Nzambi, na nzila ya luzabu ya Yandi ya mantwala, zabaka yawu.

³⁵ Ntangu yayi, Nzambi, na nzila ya luzabu, Yandi—Yandi ke salaka ve kisalu ya Yandi mutindu . . . Beno ke sala ve kisalu ya beno mutindu yina, na zulu ya dititi yina ke ninganaka. Nzambi zabaka, na nzila ya luzabu ya mantwala, nani zolaka kuzwa mpulusu, na yawu Yandi fidisaka Yesu samu na kusimba bayina Yandi monaka na ntwala ke kuzwa mpulusu. Beno tanga Éphésiens, kapu ya 1te, mpe beno ke mona yawu. Beno me mona? Ntangu yayi, kuna.

³⁶ Na yina Yandi ke tinda Nsangu ya mbote ya Yandi mpe ke kuna Yawu, ke fidisa Mpeve ya Yandi samu na kusala Yawu kuzinga. Ntangu yayi, bawu zole ke kula na bilanga mosi, Hébreux 6 ke tubaka na beto ti, “Ti mvula ke kwizaka ntangu nyonso,” Yesu tubaka, “na zulu ya ntoto,” mpe beno tala kuna, “samu na kuyidika, samu na kulwata ntoto; kasi matiti ya bansende mpe bayinti ya bansende, yina me belama na kulosama, nsuka ya yawu fwana yokama na tiya.” Beno me mona yawu? Ntangu yayi beno bambuka moyo.

³⁷ Beto ke baka bilanga ya blé. Beno bantu ke telemisa blé awa. Mpe awa kele kuyuma kwizaka. Awa kele banzila ya mfinda to matiti ya yimbi yina kele na beno awa, bayankaka me zabana matiti ya yimbi ke na kumena na bilanga; bilanga ya mfinda na bilanga, matiti ya miliki na piné . . . bilanga, matiti ya bansende

na bilanga. Mpe blé keke na bilanga. Bawu zole keke na mpwila. Mpe mvula ke kwizaka ve samu na matiti ya yimbi, kasi samu na blé, kasi mwa dititi yango ya yimbi ke telama kaka mpe ke sepela kaka mutindu blé ke sala.

³⁸ Kasi na nzila ya bambuma ya bawu beno ke zabana. Mpeve mosi ke kubwa na zulu ya muntu ya luvunu mpe yandi ke boka mpe ke landila mutindu bayina me bikana ya bawu, kasi luzingu ya yandi keke yina ke lakisa yina yandi keke. Beno me mona? Mpe beto ke talaka mpasi mingi na sensation. Mpe bubu yayi kilanga keke ya kufulukuka ya ba-sensation, ba-sensation ya mutindu na mutindu yina keke ve masonuku mpe nionso yankaka. Kieleka. Kasi beto fwana vutuka na Ndinga, Kieleka ya Ndinga. Ndinga, yina Yawu tubaka!

³⁹ Ntangu yayi, Nzambi tubaka na Abraham ti na nzila ya yandi, ngwisani ya tatu, mpe ngwisani kaka. Yesu vwandaka kaka nsiamisa ya ngwisani yina Yandi salaka na Abraham, Nkuna ya kimfumu, Nkuna ya Mpeve.

⁴⁰ Mpe samu na beno bankundi ya munu ya ntalu ya Katolika, ntangu beno ke tuba, “Mbote, Marie, mama ya Nzambi,” beno ke na nsoni ve? Wapi mutindu Marie lendaka vwanda mama ya Nzambi? Yandi lendaka vwanda ve. Beno ke tuba, mbote. . .

⁴¹ Mu vwandaka solula na muntu mosi kilumbu yina, bawu vwandaka ya kuswaswana. Bawu tubaka ti—ti Yesu vwandaka nkuna ya—ya Marie. Kana Yandi vwandaka nkuna ya Marie; ntete nkuna kukulumuka na nzila ya tube, ya zolaka vwanda na sensation samu na kunata yawu. Na yina beno ke sala Yehowa. . . Beno me mona yina beno ke sala Yandi kusala?

⁴² Nzambi, Mvangi, vangaka nionso zole diki mpe cellule ya Menga, mpe basisaka Tabernacle. Mpe muntu vwandaka ve na kima ya kusala na Yawu! Ya vwandaka kaka Nzambi! Ya keke kieleka.

⁴³ Yandi vwandaka kento ya mbote, ya kieleka. Ya keke na bantu mingi ya mbote ya kuvwanda awa na nkokila yayi. Mpe ntangu Nzambi ke kota na kusadila kima mosi, ya me kota na kisalu. Mpe yandi keke ve muvukisi. Yandi keke ve mama ya Nzambi. Yandi keke kento ya mbote, ya santu na Nkembo, samu yandi sadilaka lukanu ya Nzambi. Mpe konso kento yina keke awa keke na bweso mosi, mu banza ve na mutindu mosi, kasi kusadila Nzambi. Beno me mona? Nzambi ke sadila beno.

⁴⁴ Yandi sadilaka yandi kaka samu na kibumbulu, kasi Mwana vwandaka ya Nzambi. Yinga, Yandi vwandaka Mvangi ya diki mpe hemoglobine. Mpe hemoglobine, ya kieleka, katukaka na sexe ya bakala; mpe Yandi vwandaka Mvangi ya yawu. Mpe Marie kuzwaka bébé yayi kukondwa sensation mosi, kulutila ve Mpeve-Santu vwandaka kufikaka yandi mpe vangaka na kati ya kivumu ya yandi cellule ya Menga mpe diki yina basisaka Muntu, Klisto Yesu.

45 Mpe yina vwandaka ngwisani yina Nzambi sonikaka, ti ntangu Nzambi kumaka muntu na kati-kati ya beto, na yina ba pasulaka Yandi. Beno me mona, tatu ya bawu, bamvula tatu, na manima ya kukabuka. Mpe Nzambi bakaka kitini mosi ya Yawu na Yinzo na Yandi, mpe fidisaka kitini yankaka awa. Ntangu yayi ntangu Nzutu ke kutana dyaka, ya fwana vwanda Luzingu mosi yina twadisaka Nzutu yango zolaka vwanda Luzingu mosi yina ke yala Nzutu yayi. Mpe Yandi vwandaka Ndinga. Mpe Yandi kele Ndinga! Beno me mona? Mpe bisalu yina Ndinga salaka na yina ke sala kima mutindu mosi bubu yayi. Yandi kele Ndinga, Ndinga ya Kukonda nsuka. Mpe Ndinga ya Nzambi kele ya Kukonda nsuka. Mbote mingi.

46 Ntangu yayi yinki Yandi vwandaka sala? Na kusalaka nzila, na kulakisaka, na kuzabaka ti Israël, nkuna ya yinza, ke manga Yandi; kasi na kuzabaka ti Nkuna ya kimfumu, ve na diambu ya kuvukisa banzutu na Sarah, kasi na lukwikilu yina Abraham kuzwaka, yina basisaka Klisto, yina kele Nkuna ya kimfumu ya bayinsi nionso, ya kuvukana, Kento ya makwela ke basika na bayinsi nionso. Abraham, tata ya bayinsi, ve samu ti yandi vwandaka . . . zingaka na kento ya yandi, Sarah, mpe butaka mwana ya bakala, kasi samu yandi kwikilaka Ndinga. Amen. Yawu yina.

47 Ntangu yayi beto ke mona, na manima ya yayi, kimbangi yayi ya nene. Ntangu yayi beto ke kuma na kapu 17. Beto ke meka na kubaka kapu 2, kana ya lendaka salama. Kapu 17. Beno zola nzyetolo na Abraham? Mu zola kaka kutala yawu mbote. Samu na yinki? Nyonso yina yandi salaka vwandaka kifwani ya kulunga ya Dibuundu. Beno ke kwikila yawu? Beno tala, Masonuku nionso ke fwanikisa yawu.

48 Beno tala Joël, tubaka, “Ya ke salama na bilumbu ya nsuka, ti Nzambi ke mwangisa Mpeve ya Yandi.” Wapi mutindu mbumbu ke kwisa mpe ke kudia dibuundu ya Yandi! “Yina dinkoko bikaka, mbumbu; mpe mbumbu, mangolo.” Mpe ya kele nzinzi mosi, niama mosi na bitezo yiya ya kuswaswana. Mosi na mosi kudiaka kitini mosi. Awa kwisaka mangolo ya ntama to mbumbu mpe kudiaka mpusu, mpe yankaka kudyaka mbuma, mpe—mpe na manima kwizaka bayankaka yina kangaka luzingu na yawu. Ya kele ntangu . . .

49 Klisto, Yinti yina vwandaka na nsaba ya Eden! Ya vwandaka na bayinti zole na disamba ya Eden. Bayinti zole yayi vwandaka kuna samu na lukanu ya mbutukulu. Mpe ntangu . . . Eve, yandi vwandaka yinti ya lufwa kana yandi simbaka. Mpe Klisto vwandaka Yinti ya Luzingu. Ntangu yayi na nzila ya kento ke kwiza lufwa; na nzila ya Bakala ke kwiza Luzingu.

50 Ntangu yayi ntangu Yandi telemaka awa ke tuba na ba-Juif, Yandi tubaka, “Mu . . . ya nge . . .”

51 Bawu tubaka, “Batata ya beto kudiaka mana na ntoto ya kuyuma bamvula makumi yiya.”

52 Yandi tubaka, “Mpe bawu kele, bawu nionso, ya kufwa! Kasi mu kele Dimpa ya Luzingu, Yinti ya Luzingu, yina me katuka na Nzambi na Mazulu, ti muntu kudya Dimpa yayi mpe ke kufwa ata mbala mosi ve.”

53 Nzambi tulaka ba-Séraphin kuna, na kukebaka Yinti yina, ti muntu ve zolaka simba Yawu. Ntangu yayi Yandi kele na ba-Séraphin, ke meka na kunata bawu na kunata bawu na kati ya Yinti. Kilumbu yina, bawu monaka vision, bawu zolaka na Yinti, samu na kuvutuka kukondwa kukatula-masumu. Kasi ntangu yayi na manima ya kukatula-masumu me salama, dyabulu ke na kufwa meso ya bawu, ke balula bawu nzila yayi na Yinti. Beno tala.

54 Ntangu Klisto kwizaka na zulu ya ntoto, Yandi vwandaka Yinti ya Nzambi ya kulunga. David monaka Yandi na Psaumes Ntete, tubaka, “Yinti yina ba kunaka na nzadi, banzadi ya masa.” Banzadi mingi, Masa mosi; makabu mingi, Mpeve mosi. “Matiti ya yandi ke beba ve.”

55 Kasi ntangu Yandi kwisaka na zulu ya ntoto, yinki salamaka? Ngolo ya Rome zengaka yinti yina mpe komaka Yandi na zulu ya yinti yina muntu salaka. Na yina Nzambi telemisaka Yinti yina mpe tulaka Yawu na diboko ya kibakala, mpe vutulaka Mpeve samu na kusala Kento ya makwela samu na Yandi, mutindu Adam zolaka vwanda na disamba ya Eden. Mpe ntangu yinti yina bandaka, ya vwandaka yinti ya pentecote.

56 Beto ke kuwa pape kutuba, “Mabuundu nyonso, kuvutuka na dibuundu ya mama, na mbandukulu. Kuvutuka na Rome!”

57 Mu zola muntu mosi ya masolo, longi mosi, to muntu mosi ke telama, beno tala munu na kizizi mpe beno lakisa munu ti dibuundu bandaka na Rome. Dibuundu bandaka na Jérusalem na Kilumbu ya Pentecote! Ya kele kisika yina. Organisation bandaka na Rome, bamvula bankama tatu na ndambu na ntwala. Kasi Dibuundu bandaka na Pantekote; Nzambi telemisaka yinti ya Kento ya makwela samu na Klisto, na Mpeve mosi yina vwandaka na kati ya Klisto, ke telemisa yinti ya Kento ya makwela. Mpe yinki salamaka? Ntangu ya bandaka na kunionga, na kukula, mbumbu ya Rome kwisaka na zulu ya yawu mpe bandaka na kubuka yawu. Yina musobi bikaka, mangolo kudiaka, tii yawu kwendaka tii na disina.

58 Kasi Nzambi tubaka, “Mu ke vutula, me tuba Mfumu.” Yinti yango ke basika dyaka, samu ti Yinti ya Kento ya makwela ke na kwiza na manima ya Kento ya makwela.

Na kwiza Luther, yinki Yandi salaka? Na kulandaka kunungisama.

59 Ya kele kieleka mutindu dibuundu ke kwizaka, Jean ke longaka kunungisama. Na kwiza Klisto, na kulongaka kusantisama. Hébreu...Mu zola kutuba Santu Jean 17:17, “Santisa bawu na nzila ya Kieleka, Tata. Ndinga ya Nge kele Kieleka.” Mpe Yandi vwandaka Ndinga. Ya kele kieleka. Yandi vwandaka Munkayulu. Na yina, na Kilumbu ya Pantekote, na Mpeve-Santu. Kunungisama; kusantisama; mpe ntangu yinti kuzwaka mbotika ya Mpeve-Santu, ya vwandaka yinti ya Kento ya makwela ya muvimba!

60 Ba-Romain kudiaka yawu. Kaka mutindu ya kulumukaka, ya mataka! Mpe mutindu ya bandaka na kumata na Luther, yinki? Na manima ya lufwa ya Luther, bawu salaka yawu organisation. Yinki Bakala ya yandi salaka? Yandi bukaka mabulu ya ntama ya kufwa.

61 Yandi kwendaka, ntama mingi, ntima ya yinti vwandaka kukula. Ya kele yinti yina ba soolaka na ntwala! Nkuna yina kele ya kutula kuna, ya fwana kwiza! Mpe na zulu yawu me kwiza dyaka, mpe Wesley bandaka. Mpe bawu vwandaka na reveil ya nene na yisi ya kusantisama. Yinki salamaka? Yandi katulaka yawu dyaka, ntangu bawu salaka organisation. Ata organisation mosi ve me telemaka. Ata fioti ve ti mosi yina kubwaka me vutukaka diaka.

62 Na manima me kwiza ba-Pentecotiste, na kuvutula ya makabu. Yinki ya salaka? Ya kubongisa! Yinki Nzambi salaka? Ba katulaka yawu!

63 Kasi yinki Yandi tubaka? “Mu ke vutula, me tuba Mfumu.” Yandi ke basisa kimvuka yina, Dibundu yina ba me sukula na Menga, yina me sumbama na Biblia, mpe Ndinga-ngolo, Kento ya makwela! Bansemu ya nkokila ke basika. Wapi kisika mbuma ke kula? Kaka na zulu ya yinti. Awa mu ke kwenda dyaka!

64 Beto vutuka na Abraham, beto vutuka, beto kwenda na Abraham. Yandi yayi me kwisa, Nkuna ya kimfumu ya ntangu ya nkokila ke kwisa. Bayinsi...Beno tala ntangu yayi na manima ya kapu 17, beto ke mona awa na kapu 17, Nzambi monikaka na Abraham na Nkumbu ya Nzambi ya Ngolo nyonso.

65 Abraham vwandaka na bamvula makumi yivwa na yivwa, mpe ntangu nionso yayi ba ningisaka yandi ata fioti ve, kasi kwikilaka Ndinga ya Nzambi; mpe bokilaka bima yina vwandaka ve mutindu ti yawu vwandaka, samu ti Nzambi tubaka mutindu yina, na kukwikilaka dyaka ti bébé yango ke kwiza, ke kangama na nsilulu. Yinki muntu! Yinki mpangi-bakala! “Abraham, yina vwandaka telemina kivuvu...” kivumu ya Sarah vwandaka ya kufwa. Yandi vwandaka kisita. Nzutu ya yandi kufwaka. Biblia ke tuba ti ya vwandaka, ti nzutu ya yandi vwandaka mbote mutindu ya kufwa. Mpe kivumu ya Sarah vwandaka ya kufwa. Mpe yandi vwandaka pene-pene ya bamvula makumi yiya me luta menopause, mpe dyaka Abraham

kwikilaka yawu, ti yandi zolaka kuzwa bébé samu ti Nzambi tubaka yawu. Beno bawu yayi. Beno kangama na Ndinga samu Nzambi tubaka mutindu yina! Ata nyonso yina, ba-credo yina fikaka Yawu, mpe, dyaka Ndinga yango vwandaka kuna! Ya zolaka kwiza. Mpe Ndinga yina vwandaka na kati ya ntima ya Abraham!

⁶⁶ Ata lutangu ya bantu ke tuba, “Bilumbu ya *yayi* me kwenda, mpe *yina* kuna.” Ntangu nyonso yina Ndinga yango kele ya kutula kuna, ya ke vwanda ya kuvanga, samu ti ya kele Ndinga yina me mena. Samu ti, Nzambi kele Ndinga, mpe Luzingu ya Nzambi kele na kati ya Ndinga. Beno tala ntangu yayi ntangu Ndinga yango ke kota na kati ya Luzingu ya Nzambi, kima mosi ke salama, yawu ke salama. Ntangu yayi beno tala.

⁶⁷ Na yina Yandi monikaka na yandi na Nkumbu ya Nzambi ya Ngolo nyonso. Ntangu yayi, Nzambi kele na bankumbu sambwadi ya mpulusu. Mpe Yandi monikaka na yandi awa na mutindu ya Nzambi ya Ngolo nyonso, yina zola kutuba “El Shaddai.” Na . . . “Shaddai,” na Hébreux. *El* zola kutuba “ngolo.” *Shad* zola kutuba “dibele,” mutindu ntulu ya kento. Mpe ntangu yayi na kisika ya kuvwanda “shad,” mosi; “Shaddai,” mingi. Ntangu yayi wapi kubomba ya lembami samu na bakala ya kiboba, ya bamvula nkama, na kusimbaka Ndinga ya Nzambi na kati ya ntima ya yandi, mpe awa Ndinga ya Nzambi me kwiza na yandi mpe me tuba, “Mu kele El Shaddai. Mu kele Nzambi-Mabene.”

⁶⁸ Oh, wapi kubomba beto kele na yawu! Ntangu yayi, ve, beno bambuka moyo, kaka “na ntulu ve,” kasi “na dibele!” “Yandi lwalaka samu na masumu ya beto; na bamputa ya Yandi beto me beluka.”

⁶⁹ Ntangu yayi, yinki kele mama, na mwa bébé ya yandi, ntangu yandi kele ya kubela mpe ke zimbana? Yandi ke baka mwa mwana yango. Ya ke simba yandi na ntulu ya yandi, mpe yandi . . . yandi ke kudia ngolo ya mama na kati ya nzutu ya yandi na nzila ya mabele. Mpe yandi ke sepela kaka ve to yandi kele. . . Yandi kele swi. Yandi ke boka na zulu ya ndinga ya yandi, yandi me vwalangana; kasi ntangu mama ke baka yandi mpe ke tula yandi . . . ke tula yandi na zulu ya ntulu ya yandi, mpe ke banda na kuniunguta samu na yandi, ditadi yandi na manima mpe na ntwala, yandi ke kuwa mama ya yandi, yintu ya yandi kele na ntulu ya yandi, mpe yandi ke banda na kusansa mpe ke benda ngolo na mama ya yandi, na kati ya nzutu ya yandi. Yandi ke vutuka diaka ntwenya, samu na kutunga ngolo; mpe sepelaka diaka, na yina kilumbu na kilumbu yandi ke na kukuma ngolo mingi mpe ngolo mingi.

⁷⁰ Wapi nzingulu na Nkuna ya Abraham! Yandi kele dyaka Nzambi ya Ngolo nyonso, El Shaddai! Beto lenda simba nsilulu nyonso yina Yandi salaka na kati ya Biblia. Nkuna ya Yandi,

bana ya Yandi, kana beno kele mbevo, beno simba kaka ntulu ya nsilulu ya Ndinga yina tubaka, “Na nzila ya bamputa ya Yandi beto me beluka.” Ya ke yangidika! Mpe beto ke na kubakaka ntangu nyonso, ngolo ya beto, na Yandi ya ngolo, El, Muntu ya ngolo, Muntu ya Seko, na kubakaka Luzingu ya Yandi na nzila ya Yandi, na nzila ya nsilulu ya Yandi.

⁷¹ Wapi nsatu ya ke pesa muntu yina kele ya kuvwanda na zulu ya ntulu ya El Shaddai, na kukwikilaka, na kuzabaka ti beto ke na kunwaka na ngolo ya Klisto, na nsilulu ya Yandi, na kati ya beto!

⁷² Ntangu El Shaddai tulaka Abraham na zulu ya ntulu ya Yandi, bamvula makumi zole na tanu na ntwala; bakala mosi ya kiboba, ya bamvula makumi sambwadi na tanu, mpe kento ya yandi vwandaka na bamvula makumi sambanu na tanu; yandi bikaka ata fioti ve Dibele yango. Yandi tambulaka kaka na yinsi ya nzenza, na kati-kati ya bantu ya nzenza yina zabaka Nzambi ve, kasi yandi ntangu nyonso pesaka kimbangi mpe vwandaka na ngolo na lukwikilu, na kupesaka lukumu na Nzambi, samu yandi zabaka ti yandi vwandaka benda na nsilulu yina.

⁷³ Wapi kivuvu ya kele samu na dibuundu na nkokila yayi, na ngunga ya mpimpa, na lukwikilu ya luvunu, sensation, ya mayela. Mpeve-Santu tubaka, “Na bilumbu ya nsuka dibuundu mosi ya kulunguka. Mpeve ke tuba na nswalu nionso,” Timothée ya Ntete kapu 3, “na bantangu ya nsuka bayankaka ke kwenda ntama na Lukwikilu, ke sala keba na bampeve ya luvunu, mpe malongi ya bampeve ya yimbi,” kieleka, “na mutindu ya kinzambi.” Yinki ba vwandaka kusala? “Bantu ya lunangu, bantu ya lufundu.” Docteur na Philosophie, Docteur na Lettres, QST, bisalu yayi nionso. “Kasi, Mulongisi *Kingandi*, ntangu *yayi-mpe-yayi*, kele pasteur ya beto.”

⁷⁴ Mu ke zola mingi ti bakala mosi kuvwanda na dibuta ya munu, to mwana ya munu, yina zabaka luswaswanu ve na kati-kati ya madeso mpe kafe, mpe zabaka Klisto! Ya kele kieleka. Beno nata yandi kuna pene-pene ya disina mosi mpe beno fukama mpe beno sambila na yandi tii Mpeve-Santu ke kota na kati ya yandi. Mu ke zola mingi kuvwanda na yawu kulutula psychologie nyonso yina beno lenda mwangisa na kati ya yandi na diplome ya doctorat. Tuba na yandi Ndinga ya Nzambi! Yinga.

⁷⁵ “Kasi bantu ya lunangu, bantu ya lufundu, bantu yina ke zolaka biese mingi kulutula Nzambi, bantu yina ke zitisaka ve bandinga ya bawu, bafundi ya luvunu, bantu yina ke kukikutikaka ve, mpe bambeni ya bantu yina ke salaka mbote.”

⁷⁶ Oh, beno ke tuba, “Ya kele ba-Communiste.” Ve, ve! Ya kele Baklisto ya nkumbu.

⁷⁷ “Ke lakisa mutindu ya kinzambi, kasi ke manga Ngolo ya yawu, na mutindu ya ntama. Samu yayi kele mutindu ya bantu

yina ke kwendaka yinzo na yinzo, na kutwadisaka bakento yina kele na mpeve ya kulemba, yina me twadisama na bampeve ya mutindu na mutindu, lenda kwisa ata fioti ve na luzabu ya kieleka.” Ya kele kieleka. Ya kele yina ya kele. Mpe beto ke mona kilumbu yango.

⁷⁸ Mpe wapi kubomba samu na mukwikidi, samu na kukabuka yandi mosi na kukondwa lukwikilu nyonso, ba-credo ya bawu nyonso ya yimbi, malongi ya bawu nyonso ya yimbi, mpe kutala mbala mosi na Klisto mpe kubaka Ndinga, mpe kangama na Ndinga yina tii kuna beno ke mona Yawu kumonisama. Ata balutangu yikwa beno fwana vingila, beno bikana kuna! Nzambi silaka yawu. Yandi twadisaka beno na yawu, beno kangama na yawu! Beno bikana kuna. Beno vutula yawu ve. Beno bikana kaka kuna. Kana beno ke ndima yawu, beno ke bikana kuna. Kasi kana beno tatamana, beno ke bika kima mosi ya fyoti. Dikaku ya bima yina ke ngenga, kasi ulusu me simba yandi. Na yina, beno bikana ya kutelema! Yinga, beno simba, nsimbilu ya mbote!

⁷⁹ El Shaddai! Yandi tubaka, “Mu kele El Shaddai. Abraham, mu kele Yandi ya ngolo. Nge kele kiboba ya bakala. Beno kele na bamvula nkama ntangu yayi, ngolo ya beno nyonso me kwenda; kasi mu kele Ngolo ya beno! Kivuvu ya nge me kwenda; kasi mu kele Kivuvu ya nge!”

⁸⁰ Oh, beno ke na mpasi, na nkokila yayi, awa na cancer mpe bima yankaka, beno lenda mona ve kisika Ngolo ya beno me katuka? Ve na mbele ya chirurgien, kasi na Ndinga ya Nzambi! “Mu kele Kitini ya nge! Mu kele Ngolo ya nge! Nge ke tula ngolo ya nge na Munu!”

⁸¹ Kukondwa buzitu ntangu yayi; yandi ke sala kitini ya yandi yina me tala yandi. Kasi Nzambi kele Munganga. Kuyituka ve, dokotolo mosi ve, nkisi mosi ve ke belusaka. Ve, tata, ba kele ve na nkisi yina ke belusa. Ntangu yayi, dokotolo nyonso ke tuba na beno yawu. Bawu kele na bisadisi, kasi Nzambi kele Munganga. Bawu lendaka kulwadisa beno mputa na diboko ya beno, kasi Nzambi fwana kubelusa yawu. Ba kele ve na kima ya kutunga yawu; kana ba lendaka, ba lendaka tunga muntu. Na yina beno me mona, Nzambi kele Munganga. Beno lenda tula mukwa, kasi Nzambi fwana belusa yawu. Nzambi kele Munganga, “Mu kele Mfumu yina ke belusaka bimbevo ya nge nionso.” Mpe beno lenda ve kusala Ndinga ya Nzambi kuvuna; Yawu ke vutuka kaka na kieleka ntangu nyonso, kaka mbala mosi. Beno lenda ve kusala Yawu kuvuna.

⁸² Ntangu yayi bawu ke tubaka ti Biblia ke kukiteleinaka Yawu mosi. Mu yufulaka, mpe mu tubaka na bantu ti mu ke pesa bawu musendo ya mvula na bilanga, kana mu lendaka, kima nyonso yina mu lenda sala, samu na kulakisa munu ndinga mosi na kati ya Biblia yina ke swaswana na yankaka. Ya kele

kieleka. Ya kele kuna ve. Ya kele samu ti mabanza ya beno ya nsuni ke talaka yawu mutindu ya ke salaka. Mpeve-Santu kele Mutendudi ya Ndinga yina. Ndinga yango kele kieleka, ya kuvwanda kintwadi. Ya kele nyonso kuna mutindu puzzle, kasi ya ke lomba Mpeve-Santu na kutula Yawu kintwadi, samu na kusala Yawu foto ya Nzambi kele mpulusu mpe balusakumunu ya Yandi na bantu ya Yandi. Amen. Yawu ke swaswana Yawu mosi ve! Ya kele ve na Masonuku mosi, nzila mosi ve ya Yawu, ke swaswana na yankaka. Kana ya kele mutindu yina, ya kele ve mfunu na mukanda yina ba sonikaka, ya kele luvunu. Nzambi ke vunaka ve. Nzambi kele kieleka, kaka, santu, ya kusungama. Yandi kele Nzambi.

⁸³ Ntangu yayi, ntangu Abraham kuzwaka ndinga yayi, ti “Mu kele El Shaddai. Mu kele Mupesi-Ngolo! Kento ya nge, kivumu ya yandi me kuyuma, yandi me luta bamvula makumi yiya, nzutu ya nge kele mbote mutindu ya kufwa; kasi mu kele El Shaddai.” Yandi nataka kaka Ismaël, beno zaba; kasi Yandi tubaka, “Yina kele yandi ve. Ve, yandi ke vwanda muntu ya nene. Yandi ke buta lutangu mingi ya bantinu. Kasi yandi yina mu salaka nsilulu na yawu, kele kati-kati ya beno na Sarah.” Yawu yina! Amen. Abraham kuwaka kieleka mbote.

⁸⁴ Yandi tubaka, “Ntangu yayi mu zola tuba na nge kima mosi, Abraham. Mu ke soba nkumbu ya nge.” Yandi tubaka, “Nge kele dyaka ve ya kubokila Abram, kasi Abraham.” *Abram* zola kutuba “tata ya zulu—ya zulu.” Kasi *Abraham* zola kutuba “tata ya bayinsi.” Mpe S-a-r-a-i diaka ve; yandi kele S-a-r-a-h, *Sarah*, “ntinu-kento.” Sobaka nkumbu ya bawu! Wapi nkumbu ya kusoba! Kima mosi salamaka samu ti bawu kele... Beno me mona, ya fwana vwanda na nsobolo na ntwala ya bima kusalama. Yandi lendaka ve kupesa bawu mwana na ntangu nionso nkumbu ya bawu vwandaka mutindu yina.

⁸⁵ Mpe beno lenda ve kubutuka mbala zole ntangu nyonso yina nkumbu ya beno ke vwanda na Buku ya Mazulu. Beno lenda tula yawu na zulu ya konso dibuundu, ba-Methodiste, ba-Baptiste, ba-Presbytérien, kunata yawu na kisika na kisika, ke swana na bawu nyonso; kasi ba fwana tula yawu na Buku ya Mazulu ntete ti kima mosi kusalama, mpe luvangulu ya malu-malu lenda kwiza. Ntete luzingu ya malu-malu kusalama, bankumbu ya bawu zolaka soba. Beno lenda kusoba ya beno, mpe, na mwa babuku yayi me salama na bantu, na Babuku ya Mazulu.

⁸⁶ “Mpe kuna, nkumbu ya nge kele dyaka ve *Abram*, ‘tata ya zulu’; kasi ya kele *Abraham*, ‘tata ya bayinsi.’ Dyaka ve (*Sarah*), *Sarai*, kasi Sarah, ‘mwana ya kento ya ntinu.’”

⁸⁷ Oh, awa beto me kwiza ntangu yayi na kapu ya 18. Kubanda 17, beto kwenda mbala mosi na 18, samu ti ya kele kaka... Mu zola ve kukwenda ntama mingi na yawu na nkokila yayi, samu na kubumba beno awa, samu ti mu zola beno kuvutuka mbasi

na nkokila. Ntangu yayi beno tala. Mpe beto ke kuma, kaka na nswalu mutindu beto lenda, na ya 22. Beno tala mbote ntangu yayi. Ntangu ya kumaka kilumbu mosi, mu banza, mu tubaka, bilumbu zole to tatu na manima ya yawu, Abraham mpe Sarah, batenta ya bawu vwandaka.

⁸⁸ Kuna na kati ya mbanza, mu banza ti Mama Lot vwandaka lwata ba-robe nyonso ya malu-malu yina bawu vwandaka na yawu kuna. Mpe yandi vwandaka yidika bansuki nyonso mpe nyonso yina bawu kuzwaka. Yandi vwandaka zinga kaka luzingu ya ntalu mingi, mpe kuzwaka bampangi ya yandi nionso ya bakento mutindu mosi. Kaka mutindu mosi mama ya kiboba ya kinentumba me sala bubu yayi, mpe me sala bana ya yandi nyonso ya bakento kusala kima mutindu mosi.

⁸⁹ Ntangu yayi, kasi Sarah, kasi kento ya kulutila kitoko na yinsi ya muvimba, vwandaka na ntoto ya kuyuma, samu yandi vwandaka kangama na yandi yina vwandaka na nsilulu. Ntangu yayi mu ke sala mbote na kubika awa, samu ti mu ke kwenda, mu ke vwanda . . . Mu ke bumba beno awa tii kati-kati ya mpimpa. Yandi kangamaka na Abraham. Ya kieleka. Yandi kuzwaka nsilulu.

⁹⁰ Kangama na Klisto, Yandi kele Yandi yina kele na nsilulu! Yandi kele Nsilulu. Yandi kele Nsilulu! Beno tala.

⁹¹ Kilumbu mosi mwini kumaka ngolo mingi na suka mosi, Abraham vwandaka ya kuvwanda kuna na kivudi ya tenta ya yandi kuna na kamela. Mpe yandi talaka na yisi, ya zolaka vwanda pene ya ngunga kumi na mosi, mpe yandi monaka bantu tatu ke kwisa, ke tambula, ke tambula na putulu na bilele ya bawu. Mpe Abraham basikaka. Ya vwandaka na kima mosi na kati ya ntima ya yandi yina salaka yandi kuwa mbote-mbote, mpe yandi kwendaka mbangu mpe kubwaka na makulu ya bawu. Mpe beno tala mbote, yandi tubaka, “Mfumumu ya Munu!” Ya kele ngitukulu ve? Tatu ya bawu; kasi “Mfumumu ya munu”!

⁹² Beno tala Lot. Ntangu zole ya bawu kwendaka kuna, kaka zole ya bawu, yandi tubaka, “Bamfumumu ya munu.” Lot bokilaka bawu “bamfumumu.” Abraham . . . Lot bokilaka, zole, “bamfumumu.”

⁹³ Mpe Abraham bokilaka, tatu ya bawu, “Mfumumu! Mfumumu ya munu!” Amen! Oh, ntangu me kuma pene-pene! Beno tala, yandi tubaka, “Mfumumu ya Munu, kana mu me kuzwa lemvo na meso ya Nge, kwiza, vwanda na yisi ya yinti ya chène. Bika mu nata mwa masa, mpe mu sukula makulu ya Nge, mpe mu baka kitini ya dimpa. Samu ti yayi kele kaka samu na yina Nge me kwiza, samu na kumona munu.” Bawu tambulaka kuna.

⁹⁴ Yandi kwendaka mpe lutaka na manima ya tenta, mpe tubaka, “Sarah, bweta mwa faline na nswalu, mpe sala mwa mikati na zulu ya dituka.” Yandi basikaka mpe bakaka mwa mwana ya ngombe, mpe yandi kufwaka yawu mpe lwataka, mpe

yidikaka bampanzi, mpe nataka mwa manteka mpe mwa miliki, mpe—mpe tulaka yawu na ntuala ya muntu, mpe bawu kudiaka.

⁹⁵ Mpe Mosi ya bawu vwandaka Nzambi Yandi mosi! Ya kele yina Biblia ke tuba. Ntangu yayi kana beno zola kuswana na Yawu, beno kwenda na ntuala. Yandi bokilaka Yandi “Elohim, Nzambi.” Yandi zolaka zaba; yandi vwandaka solula na Yandi. Beno tala, “Mfumu Nzambi!” Ntangu yayi, Mosi ya bawu vwandaka Nzambi. Mpe yandi talaka Yandi. Abraham zabaka yawu. Ntangu yayi beno tala kuna.

⁹⁶ Longi mosi tubaka na munu kilumbu mosi, yandi tubaka, “Mpangi Branham, nge zola tuba na munu ve ti nge ke kwikila yawu, ti Muntu yina vwandaka Nzambi?”

⁹⁷ Mu tubaka, “Abraham tubaka ti Yandi vwandaka. Mibangudi nionso me bangulaka yawu mutindu mosi, kisono ya nene M-f-u-m-u. Mpe muntu nionso yina ke tangaka Biblia zaba ti kisono ya nene M-f-u-m-u kele Elohim. Kwisaka na ndinga ya mutindu mosi, Elohim! ‘Na mbandukulu, na mbandukulu, Nzambi vangaka,’ Elohim, ya Ngolo nyonso, Yandi yina ke zingaka Yandi mosi, ‘vangaka Mazulu mpe ntoto.’ Yandi yina dyaka, ya kutelama kaka na ntuala ya yandi.”

Yandi tubaka, “Mbote, nge zaba,” yandi tubaka, “yina—yina vwandaka kaka muntu.”

⁹⁸ Mu tubaka, “Kieleka, Yandi kudyaka musuni, Yandi kudyaka, kunwaka miliki, mpe Yandi—mpe Yandi—mpe Yandi kudiaka dimpa.” Mu tubaka, “Kieleka, Yandi vwandaka Nzambi.”

Yandi tubaka, “Wapi mutindu ya lendaka vwanda?”

Mu tubaka, “Tata, nge—nge. . .”

⁹⁹ Mu—mu banza ti bawu ke lwadisa ve bansatu ya beno; bawu vwandaka Bambangi ya Yehowa. Mpe yandi tubaka na munu, yandi tubaka, “Mbote, Tata Branham, tala awa, mu zola tuba na nge kima mosi. Nzambi lendaka sala yawu ve.”

¹⁰⁰ Mu tubaka, “Nge zaba kaka ve Nzambi ya munu. Kaka yina.” Mu tubaka, “Yinki kele nzutu ya muntu yina me salama? Petrole, potasse, mpe nsemo ya yinza, bima kumi na sambanu. Kima mosi kaka Nzambi zolaka sala samu na kukwisa kutala Sodome, Yandi tubaka. . . yandi tandaka kaka diboko mpe bakaka Yandi ndambu ya nsemo ya yinza mpe pitiloyi, mpe ‘Fiou!’ Yandi tubaka, ‘Kwisa awa, Gabriel, kota awa.’ Ya kieleka. Yandi tandaka diboko mpe bakaka ndambu yankaka ya fundu—fundu, ‘Kwiza awa, Michael, kota awa.’ Mpe salaka mosi samu na Yandi mosi.” Yandi zolaka talisa kima yina Yandi zolaka vwanda na bilumbu ya nsuka, na yina Yandi kulumukaka mpe vwandaka zonza na kati ya nsuni ya muntu. Ya kele kaka kieleka. Oh, mu kele na kyese ti Yandi kele mutindu yina!

101 Kilumbu mosi ya lendaka vwandaka ve na kima me bikana na munu. Mu kele ya kusala na bima kumi na sambanu yina, mpe. Mu vwandaka komba bansuki zole to tatu mu bikanaka na yawu, kilumbu yina. Kento ya munu talaka munu, mpe yandi tubaka, “Billy, nge ke na kukuma na dibasi.”

Mu tubaka, “Cherie, mu me zimbisa ve mosi ya bawu.”

Yandi tubaka, “Nge vwandaka na bansuki ya kunionga.”

Mu tubaka, “Yinga, kasi mu me zimbisa ve mosi ya bawu.”

Yandi tubaka, “Sambila tuba na munu kisika bawu kele.”

102 Mu tubaka, “Na yina, cherie, tuba na munu kisika ba me katuka na ntwala mu me kuzwa yawu. Mpe kisika nyonso bawu vwandaka ntete mu kuzwa yawu, bawu kele kuna ke na kuingilaka munu na kukwiza na bawu.”

103 Amen! Nkembo! Biblia ke tuba, “Ata nsuki mosi ve ya yintu ya nge ke kufwa!” Alleluia! Ya kele kaka kieleka. Ya vwandaka ve, kasi ya kele; mpe dyaka ya kele ve, na yina ya kele. Kieleka. Ya kieleka! Petrole, nsemo ya yinza, calcium, potasse, nyonso yankaka yina. Nzambi. . . Ntangu mu kele kima mosi ve, kima mosi ve beno lenda mona, kaka mbombi, Yandi ke tuba, alleluia, na kulosaka potasse mpe pitiloyi kintwadi, mpe mu ke zinga dyaka na Mvwandulu ya Yandi. Alleluia! Yandi pesaka beto Luzingu ya Kukonda nsuka. Amen. “Nyonso yina Tata me pesa Munu, ya kele ve na kima ya kuzimbana, mpe Mu ke vumbula yandi dyaka na bilumbu ya nsuka.” Mu ke kwikila yawu! Mutindu Nkuna ya Abraham, mu ke vingila kilumbu yina! Mu ke na kusosa Mbanza Yina Mutungi mpe Musadi kele Nzambi. Amen. Kieleka. Ata mutindu mifutu yayi mpe kubenda, mpe bansuki ke kubwa, ata nyonso yina ke salama, Nzambi ke vumbula dyaka yawu, na kitoko ya buntwenya dyaka, na kilumbu yango ya nsuka. Yandi silaka ti Yandi ke sala yawu, mpe mu ke vingila Mbanza yina! Amen. Oh, la la! Mu ke kumitala musambidi malu-malu yayi, na kuzabaka, mpe kivuvu yango ya kusakumuna ke na kuingilaka munu Kuna. Mu ke sosa Mbanza yina. Ntima ya munu ke bula na ntwala ya Yawu. Oh, mutindu mosi ve mu zolaka baluka, kasi kutala kaka mbala mosi na Kisika yina. Nzambi, sadisa munu na kubikana ya kusungama kuna, kieleka mpe ya kukwikama, kulosa nsinga ya luzingu, bisika nionso, mpe kunata konso kizieti ya kulemba yina mu lendaka, samu na kutambula kintwadi.

104 Yinga, mu kuzwaka vision mosi ya yawu ntama mingi ve, mpe mu monaka yawu, mpe mu monaka bankundi ya munu ya luzolo kuna, na manima ntwenya. Ya kele kuna. Ya kele kuna. Mu zaba ti ya kele kuna! Yinga, tata! Ntangu yayi, mu banza ti beno tangaka yawu na *Ndinga* ya Bantu ya Mumbungu ya Baklisto, mpe bamagazine mingi mpe bima mingi nataka yawu. Bankundi, yina vwandaka vision ve. Mu me monaka ba-vision, mu zaba, mu fwana zaba yina bawu kele na yawu, na nzila ya makumi ya

mafunda yina Yandi pesaka munu. Kasi yayi vwandaka vision ve. Mu vwandaka kuna, ya kutelama kaka kuna, ke tala na manima. Mpe mu zaba ti ya kele kuna. Ya kele kuna, bankundi, ya kele kuna! Mu zaba ti ya kele kuna! Yinga tata! Kaka kieleka mutindu mu me telama awa, na yawu sadisa munu, kana mu kele na dibanza ya munu ya mbote mpe mu me telama awa na chaire yayi, ya kele kuna! Nzambi me sala nsilulu ya Yandi, mpe ya kele kieleka, ya kele kieleka mingi! Yinga, tata. Ya kele kuna. Beno tala.

¹⁰⁵ Ntangu yayi beto ke mona ti, bakala yayi vwandaka mpe kudyaka. Mpe zole ya bawu mataka mpe kulumukaka na Sodome. Mosi bikalaka na Abraham. Beto tala masolo ya bawu. Bawu vwandaka tala kaka na ntwala ya Sodome. Mpe Abraham zabaka ti ya vwandaka na kima mosi ya ngitukulu samu na yawu. Na yawu Yandi tubaka, na yina ntangu Yandi kubamaka na kukwenda, Yandi tubaka, “Nge banza ti Mu fwana bumba kima mosi na Abraham; na yina yandi ke vwanda tata ya bayinsi, mu zaba mutindu yandi ke nata bana ya yandi, mpe nionso yina; kima yina mu ke sala?” Yandi tubaka, “Masumu ya Sodome me kuma mpati mingi ti yawu me kota na makutu ya Yandi.” Yandi kwisaka samu na kutala.

¹⁰⁶ Ntangu yayi beno bambuka moyo, mutindu mu tubaka nkokila yankaka yina, minati-nsangu zole yina kulumukaka na Sodome, mpe bawu longaka na bantu ya Sodome yina; mpe bawu kufwaka meso ya bawu na nkokila yina, na Ndinga. Kasi, beno bambuka moyo, ya vwandaka na Mosi; bawu, bawu vwandaka na kidimbu ya bawu, Nzenza na kati-kati ya bawu.

¹⁰⁷ Beno tala Lot. Lot vwandaka ya kuvwanda na mwelo, mpe tubaka, “Bamfumu ya munu.” Mpe vwandaka zinga mutindu yina! Bawu tubaka, “Kota na yinzo ya munu.” Yandi tubaka, “Beto ke lala na bala-bala.” Wapi yinzo!

¹⁰⁸ Kasi kaka na ntangu Abraham; bawu tubaka, “Yayi kele lukanu yina beto ke kwisa. Beto me vwanda awa pene-pene ya nge.”

¹⁰⁹ Ya kele mutindu yina. Beno zinga mutindu yina, ti kana Nzambi ke zola kusadila beno, Yandi zaba kaka kisika ya kukwisa kusosa beno. Beno kele na kisika, beno ke zinga luzingu ya kuvedila na ntwala ya Nzambi, bandinga ya beno kele ya kusungama, luzingu ya beno kele kieleka. Ya kele mutindu ya kisika yina Bawanzio kwizaka. Beno tala—na Élisabeth mpe Zacharie, beno me mona, kieleka ya kusungama, ke tambula na Misiku nyonso ya Mfumu. Ya kele mutindu yina beto zola kuzinga, na yina ntangu Nzambi ke kubama na kusadila beto, Yandi ke tuba, “Yayi kele bantu ya Munu. Mu lenda sala na dibuundu yayi yina mu zola. Ba ke kwikila Munu. Ba me telema na Ndinga ya Munu.” Beno me mona, ya kele mutindu beno zola kusala, kuzinga luzingu.

¹¹⁰ Ntangu yayi beto ke mona ti Wanzio yayi, Yandi tubaka, “Mu ke bumba ve kima mosi na Abraham. Kasi mu ke kwisa tala nge landila na ntangu ya luzingu.” Mpe, beno tala, Yandi bokilaka yandi ve *Abram*, Yandi bokilaka yandi “Abraham.” Wapi mutindu Yandi zabaka ti nkumbu yina sobaka? Yandi vwandaka Yandi yina sobaka yawu. Ya kieleka. Beno tala, ba bokilaka Yandi ata fioti ve Saraï, beno zaba, S-ar-a-i. S-a-r-a-h, “Wapi kisika kele kento ya nge, Sarah?” Wapi mutindu Yandi zabaka ti yandi vwandaka ya kukwelana? Wapi mutindu Yandi zabaka ti yandi vwandaka na kento, mpe nkumbu ya yandi vwandaka Sarah?

Mpe Abraham tubaka, “Yandi kele na kati ya tenta na manima ya Nge.” Yinki mama ya kieleka!

¹¹¹ Bubu yayi, bakento kele ya kikesa mingi! Konso . . . Bakala ya bawu lenda zonga ve. Bawu fwana bikana kuna, dikaya na diboko ya bawu, ba me lwata bakupe, na kutubaka masolo nionso. Mutindu dikanda ya bantu yina ba me bebisa, yandi fwana vwanda mfumu ya kulamba mpe kisukudi mbwata, nyonso yankaka! Ntangu yandi ke bika kinkuku, yandi ke bika kisika ya yandi ya kisalu, mbote, mutindu mama.

¹¹² Ntangu yayi beto me mona ti, bakento na ntangu yina vwandaka bikana kuna na manima mpe vwandaka sala, ba vwandaka zinga mutindu bamama, yintu ya bawu vwandaka bayina bakaka balukanu mpe nyonso.

¹¹³ Mpe beno meka na kubika bakala mosi kutuba na kento ya yandi; yandi tubaka, “Mu ke pesa nge na kubakula kaka ntangu yayi!” Fiou! Fiou! Na kubasisaka mulinga yina na yinwa ya yandi, na kutalanaka mutindu yina, mutindu kima yina ke pesaka boma ke talanaka. Mu me monaka ata fioti ve kima mutindu yina! Mpe beno lenda banza kuna, mpe kutelama kuna kutala mbote muntu yango, kumona mpeve yango na kati kuna, mpe bima yango; mpe mu banza na kuyimbila na kati ya chorale na kati ya dibuundu mosi. Oh, kilumbu ya mutindu yina beto ke na kuzinga! Kuyituka ve ti beto kele na kilumbu yina! Mu—mu banza ti beno lenda simba yawu na banzila yina mu zola tuba.

¹¹⁴ Beno tala, ya vwandaka kuna. Sarah vwandaka na kati ya tenta, yandi vwandaka kuna mpe salaka diambu yandi mosi. Abraham vwandaka solula na Bawanzio yayi. Ntangu yayi, mpe Yandi tubaka, “Mu ke kwisa kutala nge.”

¹¹⁵ Mpe Sarah vwandaka kuwa. Mpe yandi sekaka na mutindu ya kulunga, yandi tubaka, “Munu, kiboba ya kento, mutindu mu kele kiboba, mpe kuna mfumu ya munu mpe kiboba, mpe kutuba ti beto ke sepela diaka mutindu bakala na kento?” Mpe yandi sekaka.

¹¹⁶ Mpe Wanzio, na mukongo ya Yandi ya kubaluka, tubaka, “Samu na yinki Sarah me seka?”

117 Beno bambuka moyo, yina vwandaka kidimbu ya nsuka ti Nkuna ya . . . to Abraham yandi mosi, yina kele kifwanikusu ya Dibuundu, ya vwandaka kidimbu ya nsuka yina yandi kuzwaka. Na bidimbu yankaka nionso yina yandi kuzwaka, yina vwandaka ya nsuka na ntwala ya Sodome kuzimbana. Ya kieleka? Kidimbu ya nsuka!

118 Ntangu Israel, nkuna yina landaka Abraham. Mpe ba-Samaritain, yina vwandaka nkuna yina ba me vukisa, yina vwandaka vingila Yandi, ata ti; bawu tubaka, “Tata ya beto—ya beto Jacob pesaka beto dibulu ya maza yayi,” kento tubaka na Sychar. Beno me mona? “Tata ya beto Jacob, yandi—yandi pesaka dibulu ya maza yayi na Joseph, mwana ya yandi ya bakala, mpe—mpe beto kunwaka na yawu, mpe yandi nwisaka maza na bakamela ya yandi. Mpe Nge ke tuba ti Nge kele na maza, bayankaka mutindu yina?” Beno me mona? Mpe kidimbu ya nsuka yina nkuna ya Israel, ya yinza, kuzwaka, vwandaka mutindu mosi ya kidimbu! Fiou! Beno lenda mona yawu ve? Beno banza muniti mosi!

119 Kidimbu ya nsuka yina Abraham na ngwisani, kidimbu ya nsuka na ntwala ya kulosama ya dibuundu ya madidi ve tiya, mpe kubeba ya yandi, vwandaka kidimbu ya kutala mabanza na kati ya bantima mpe mabanza, Nzambi monisamaka na nsuni ya muntu.

120 Mpe kidimbu ya nsuka yina Israel monaka ntete ba katula yandi, vwandaka kima mutindu mosi. Mpe bawu tubaka, “Ya kele Béelzébul; nganga-nkisi.”

121 Ntangu yayi ngunga yawu yayi! Nzambi, bika ti yayi kukota! Ntangu yayi ngunga yawu yayi, ti, Nkuna ya kimfumu ya Abraham! Beno me bakula yawu? Nzambi monisamaka na nsuni ya muntu, na kupesaka bawu kidimbu ya nsuka na ntwala ya kubeba ya tiya ve madidi ve mpe kukwenda mutindu yawu salaka. Ya nsuka! Bunene ya nene ya Lot kele retrograde! Ti ya kota kaka minuti.

122 Abraham, mosi; nkuna ya Abraham ya yinza, zole; Nkuna ya kimfumu ya Abraham, tatu.

123 Beno tala mbote, Nsangu ke kuzwaka ve tiya ve madidi ve kuna. Wapi kisika Yawu kwendaka na bawu? Ba tindaka Yawu na ba-pentecotiste, basolami, bayina ba me basisa.

124 Mpe mutindu Israel salaka kuna, makumi yivwa- . . . Beno tala bantu yikwa, beno tala bantu yikwa Israël yambaka Yawu. Ntangu ntangu kwisaka samu na bawu na kumata kuna, ya vwandaka na nkama mosi na makumi zole na yiya ya mafuku.

125 Ntangu yayi beno tala mbote Nkuna ya kimfumu. Beno me mona, ya fwana kwiza bambala tatu yina, beno me mona, bisika nyonso beno ke baka. Cham, Sem, mpe bantu ya Japhet. Nkuna ya kimfumu ya Abraham! Ya kele na Abraham; nkuna ya kimuntu; Nkuna ya kimfumu. Bima nionso! Nkuna ya Kimfumu

kele na nzila ya Klisto, na nzila . . . Beto me kwisa na nsilulu ya Abraham yina Nzambi pesaka yandi na nzila ya Klisto, Nkuna ya kimfumu. Mpe yayi kele Nkuna ya kimfumu, Dibuundu yayi ya Mfumu Yesu yina Yandi ke vutula diaka na bilumbu ya nsuka. Nkuna ya kimfumu! Beno tala, yandi kuzwaka kidimbu yina! Mpe Nkuna ya kimfumu Yandi mosi tubaka, ntangu Yandi vwandaka awa, “Mutindu ya vwandaka na bilumbu ya Lot, mutindu mosi ya ke vwanda na nkwezulu ya Mwana ya muntu.” Nkuna ya kimfumu, Nkuna ya Abraham, yina ba me bokila na kubasika; Lot mpe, ya mpangi ya yandi, tiya ve madidi ve, kuna na Sodome; mpe na manima ya Sodome, yinza. Bubu yayi, yinza; dibuundu ya yinza; mpe Nkuna ya kimfumu. Kieleka, ba ke na kubakaka kisika mpe nionso, kaka kieleka landila ntumunu. Mpe Nzambi, na nsilulu ya Yandi, me kulumuka kaka, na kumonisaka kima mutindu mosi. Amen. Kana ya kele ve ya kulunga, mu zaba ve yina kulunga kele. Ya kele Masonuku!

¹²⁶ Beno me tuba na bandinga, kukina na Kimpeve. Nge vwandaka na ba-sensation nionso yayi yina nge vwandaka na yawu, nge monaka bimangu ya kubeluka, mpe—mpe bakiti ya bambevo, mpe nionso yina. Beto me mona nionso yina. Kasi awa, kidimbu ya nsuka me kwisa ntangu yayi. Abraham monaka mitindu nyonso ya bima yina Nzambi salaka samu na yandi na nzila, kieleka, kasi awa me kwiza kidimbu ya nsuka, kaka ntete mwana ya nsilulu kukwiza. Mpe ntangu yayi Nkuna ya kimfumu ke vingila Mwana ya nsilulu. Alleluia! Beto kele, beto ke na kuvingila Mwana ya nsilulu? Mwana ya Nzambi na kuvutuka! Alleluia! Oh, yina ke sala munu kuwa mutindu kuboka. Beno tala! Nkuna ya Kimfumu ke sosa Mwana ya nsilulu. Mutindu Abraham salaka na kati ya bamvula, na kutalaka mbote, kangamaka na Ndinga yina, mutindu mosi na Nkuna ya kimfumu. Mpe Nkuna vwandaka vingila Mwana yayi ke kwisa, nkwezulu ya Mfumu, na nzila ya mosi beno tala mbote, zole beno tala mbote, tatu, na kutala ya sambwadi, mpe awa beto ke na kuvingila dyaka Nkuna ya kimfumu. Mpe yinki beto ke mona kaka na ntwala ya Nkwezulu ya Mfumu? Yinki ke salama? Nzambi ke kulumuka na kati ya beto, ke talisa Nkuna ya kimfumu mutindu Yandi salaka na nkuna ya Abraham; mpe Abraham, mpe nkuna ya Abraham, mpe Yawu yayi na Nkuna ya kimfumu. Nzambi na kuzingaka na kati-kati ya beto na mutindu ya Mpeve-Santu, na kusalaka bima mutindu mosi yina Yandi salaka kuna, na kusalaka, na kulakisaka ti ya kele mutindu mosi.

Mpe na kusosa-sosa ya science na foto, yinza zaba, yinza ya bantu ya science zaba ti ya kele kieleka.

Dibuundu zaba ti ya kele kieleka, ya yinza ya muvimba.

¹²⁷ Mpe mu ke kwikila ti konso Nkuna yina ba soolaka na ntwala kele kaka pene-pene ya yawu, kielo me kuma pene-pene ya kukangama, mpe lufundusu ke na kukubamaka na kubula. Ya kele kieleka. Nzambi ke nataka ve ntangu nyonso na muntu.

Yandi ke sala nyonso yina Yandi lenda. Kasi ngunga ke belama, bankundi. Beno tala.

¹²⁸ Mu ke pesa beno kima mosi samu na kusadisa beno ntangu yayi. Beno bambuka moyo, yinki vwandaka kima yina vwandaka landa salamaka ntangu yayi? Ntete bawu kuzwa nkuna ya kimfumu, ya zolaka vwanda na kimangu yina zolaka salama na bawu zole Abraham mpe Sarah, na nzutu, ntete ya vwanda na nkuna ya kimfumu. . . to ntete nkuna kubutuka. “Ntangu yayi, nzutu ya Abraham vwandaka mbote mutindu ya kufwa,” Biblia me tuba yawu. Mutindu yina ve? “Mpe kivumu ya Sarah vwandaka ya kufwa,” Biblia me tuba mutindu yina. Ntangu yayi ya zolaka vwanda na kima mosi ya nzutu yina zolaka salama na ntwala nkuna ya kimfumu kuzwa. . . nkuna lendaka monika, mwana ya nsilulu. Na ntwala mwana yina ya nsilulu zolaka monika, ya zolaka vwanda na kima mosi ya nzutu yina zolaka salama na kati ya nzutu ya bawu, na ntwala ya kumonika ya mwana ya nsilulu. Beno tala mbote yina Yandi salaka. Mu ke pesa beno mwa kima mosi.

¹²⁹ Ntangu yayi, na kutangaka Biblia, Ya kele Disolo ya zola yina Nzambi sonikaka na Dibuundu ya Yandi. Ya kele Nzambi. Nzambi kele zola. Beno ke kwikila yawu? Mpe Biblia me sonama samu ti bantu ya kulonguka mpe ya mayele lenda bakula Yawu ata fioti ve. Beno fwana vwanda na zola na Nzambi na kubakula Yawu. Beno fwana vwanda na Nzambi na kati ya beno. Yandi ke tendulaka Yandi mosi na beno.

¹³⁰ Ntangu yayi, ya kele kaka mutindu mu kele na kento. Oh, mutindu mu zola yandi! Mu zola yandi na ntima ya munu nyonso. Mpe mu ke vwanda na bayinsi ya nzenza kisika mosi kuna mpe yandi ke. . . na manima yandi me nata bana ya fyoti na kulala, yandi ke sonika munu mukanda, mpe kutuba, “Billy ya luzolo, mu kele ya kuvwanda awa na nkokila yayi, mu ke na kubanza na nge. Mu ke na kusonika.” Beno me mona, mu zaba yina yandi ke na kusonikaka na mukanda. Kasi mu zaba yandi mpe zola yandi mingi tii mu zaba kaka nkadulu ya yandi, Mu zaba yina yandi zola kutuba, samu ti mu lenda tanga na kati-kati ya banzila. Beno me mona?

¹³¹ Mpe Nzambi zola ti Dibuundu ya Yandi kutanga na kati-kati ya banzila. Yandi tangaka *ve kima mosi* na Yawu ntangu yayi! Beno fwana tanga na kati-kati ya banzila samu na kumona yina Yawu zola kutuba. Ntangu yayi beno tala mbote mpe beno mona, beno tala kana Yawu ke mutindu yina ve.

¹³² Ntangu yayi, yina Nzambi salaka na Abraham mpe Sarah, Yandi ke na kulakisa bawu, kifwanikusu ya Dibuundu ya Yandi. Yandi salaka samu na bawu, Yandi vutulaka bawu zole samu na kuvwanda ntwenya ya bakala mpe ya kento. Kieleka, Yandi salaka yawu, vutulaka bawu bantwenia, kaka mutindu Yandi ke sala na konso Nkuna ya Abraham. Ata ti wapi mutindu kiboba

mpe ya kulemba nge kele, ya ke kwisa kilumbu yina ntangu nge ke vwanda ntwenya mpe kitoko diaka, ya kele kieleka, bunene ya luzingu.

133 Mu yufulaka dokotolo mosi ntama mingi ve, “Tuba na munu, tata. Ntangu konso ntangu mu ke kudya, mu ke vutula luzingu ya munu.”

Yandi tubaka, “Yinga, tata, ya kele kieleka.”

134 Mu tubaka, “Ntangu yayi, Nzambi tubaka ti beto vwandaka ‘ya kusala na fundu-fundu ya ntoto.’”

135 Yandi tubaka, “Ya kele kieleka. Bayinti mpe musuni mpe nyonso yina beno ke kudya kele putulu. Kisika beno ke kuzwa potasse mpe calcium mpe nyonso na kati ya ba-vitamine ya beno, kuna beno ke basisa yawu na ntoto. Mpe nge kele ya kusalama na fundu-fundu ya ntoto.”

Mu tubaka, “Hum. Ntangu yayi, Nzambi vangaka yawu ntete mutindu yina.”

136 Yandi tubaka, “Mu zaba kima mosi ve samu na yawu, kasi” yandi tubaka “Mu zaba yawu ntangu yayi nge ke kudya madya mpe ya ke tunga nzutu ya nge.”

137 Mu tubaka, “Mu me yufula nge.” Mu tubaka, “Na yina nge ke na kuyufula munu samu na mbutukulu ya bumwense?”

Yandi tubaka, “Yinga, tata, mu kele.”

138 Mu tubaka, “Mu ke zola kuyufula nge kima mosi, dokotolo. Tendula yayi na munu.”

139 Yandi tubaka, “Mbote, kima nionso yina ba lendaka ve kusiamisa na nzila ya science kele ve ya mbote.”

140 Mu tubaka, “Mu ke baka lweka yina ke telemina, ti kima mosi me siamisama na mutindu ya science me talisama mutindu yina ve, kima mosi ve.” Mpe mu tubaka, “Bima kaka ya kieleka yina kele na luzingu kele bima yina ba lenda lakisa ve landila science: zola, kyese, ngemba, mvibudulu, kusalasana, kukangan-tima, lukwikilu. Science ke siamisa yawu na munu? Kasi ya kele kieleka! Nzambi, Mpeve-Santu, Bawanzio!” Amen! “Lukwikilu ke salaka bima yina. Nyonso beno ke mona kele ya ntoto, ke katuka na ntoto, ke vutuka mutindu mosi.” Mu tubaka, “Mu zola kuyufula nge kima mosi. Ntangu mu vwandaka na bamvula kumi na sambanu, mu ke kudyaka kaka madya mosi ntangu yayi. Mu ke kudyaka madeso, bambala, mpe dimpa, mpe musuni. Mpe ntangu nyonso mu ke kumaka nene, mu ke kumaka nene mingi mpe ngolo mingi.”

Yandi tubaka, “Ya kieleka, nge vwandaka vutula ya malumu-lumu luzingu ya nge.”

141 Mu tubaka, “Samu na yinki ya kele, na manima mu me luta pene ya bamvula makumi zole na zole, muntu yankaka, ata mutindu beno ke kudya, beno ke kuma ya kulemba mpe

ya kukula? Beno banza na yawu.” Mu tubaka, “Mu kele na mbungu ya maza awa, mpe mu kele na loupe; mpe mu bandaka na kumwangisa masa ya dibungu yayi ya nene ya kifuluka na kati ya ditenzi yayi, mpe ya bandaka na kifuluka tii ya ke kuma ndambu ya kifuluka; mpe na yina kukondwa kima mosi awa ata fioti, kulutula mu ke tiamuna na kati, kulutula ya ke kulumuka. Ata ti wapi mutindu mu ke kudya, mutindu mbote; mu ke kudya mbote ntangu yayi kulutula na yina mu vwanda salaka, bambala nkama kulutula mbote.”

¹⁴² Mu zaba yina ya vwandaka kutafuna bampusu ya nsuni mpimpa nyonso, mpe kudia dimpa ya disangu samu na madia ya suka na mwa binsenga ya sorgo, mpe kima mutindu mosi samu na madia ya midi mpe madia ya nkokila, diaka. Mu zaba yina ya zolaka zinga na mpasi, mpe ntangu yayi mu lenda kudya mbote mingi. Matondo na Mfumu. Kasi ata ti wapi mutindu mu ke kudya, mu ke lemba dyaka mpe ke lemba mingi. Mpe na nsuka mu ke yuma mpe ke kufwa. Samu na yinki? Samu na yinki? Ya kele dilaka Nzambi me sala. Ya kele kieleka. Yinga, tata.

¹⁴³ Mpe beno tala Abraham mpe Sarah, bawu vutukaka na bamvula makumi zole na zole to makumi zole na tanu.

¹⁴⁴ Oh, beno ke tuba, “Buzoba, Mpangi Branham!” Mbote mingi, ntangu yayi beno vwanda swi mwa ntangu fyoti, beto tanga kaka na kati-kati ya banzila mbala mosi.

¹⁴⁵ Na mbala mosi na manima Bawanzio yayi kwendaka, mpe Sodome yokamaka, Abraham mpe Sarah salaka nzietolo ya yinda kulumukaka na Guérar. Yina kele kieleka nzietolo ya nene samu na bankwelani ya biboba. Beno teza yawu na kalati ya bayinsi ya beno. Ba kwendaka na Guérar. Mpe awa kele Sarah ntangu yayi, nkooko ya kento, ya bamvula makumi yivwa, mwa yimpu ya mwini, ke tekita. Mpe Abraham na mandefu ya yandi ya yinda ya kubwa. Biblia me tuba, “Bawu zole vwandaka na mavimpi ya mbote na bamvula.” Beno meka ve na kutuba ti bawu vwandaka zinga ntangu ya yinda. Mpe Biblia me tuba, “Banzutu ya bawu zole kufwaka, ya kubwaka na bamvula mingi.” Mpe awa bawu ke kulumuka na Guérar. Mpe ya vwandaka na ntinu mosi ya ntwenya kuna na nkumbu ya Abimelech, mpe yandi vwandaka kusosa cherie mosi, mpe ntangu yandi monaka Sarah yandi kubwaka na zola na yandi. Ya kele kieleka? Nkooko ya kento?

¹⁴⁶ “Kasi, nge kele ya kulutula!” Abraham tubaka, “Nge kele kitoko na kutala.” Amen. “Mu ke sambila nge, tuba na yandi ti nge kele mpangi ya munu ya kento—ya munu ya kento.” Alleluia! Yandi vwandaka lakisa kuna yina Yandi zolaka sala samu na Nkuna nyonso ya Abraham. Sarah vwandaka kitoko. Abraham vwandaka ntwenya. Mu lenda kuwa Abraham kutuba, “Sarah, ya luzolo, nge zaba yinki, mpembe ke na kuzimbana na bansuki ya nge.”

147 “Abraham, nkuki ke na kubasika na mukongo ya nge. Nge ke na kusungama.” Bawu vutukaka na ntwenya ya bakala mpe ntwenya ya kento. Nzambi, na kulakisaka! Oh, la la!

148 Mpe Abimélec kubwaka na zola na yandi, mpe kwendaka mpe bakaka yandi, zolaka kwelana na yandi. Mu lenda mona yandi kusukula makulu ya yandi, mpe kuvwanda na pyjama ya yandi, mpe kutula misapi ya yandi na makulu, na manima yandi tubaka bisambu ya yandi, mpe yandi tubaka, “Mbasi mu ke kwela mwana-kento yina ya kitoko ya bamvula nkama mosi”? Ya buzoba! “Mwana-kento yina ya kitoko ya Hébreux! Oh, mpangi ya yandi ya bakala, ntwenya ya bakala yina! Mpe mutindu kitoko yandi kele!”

149 Mpe Nzambi monikaka na yandi na ndosi, mpe tubaka, “Nge kele kaka mbote mutindu muntu ya kufwa.”

Yandi tubaka, “Mfumu, samu na yinki ya kele?”

Yandi tubaka, “Yina kele kento ya bakala.”

150 Yandi tubaka, “Nge zabaka kusungama ya ntima ya munu, Mfumu. Yandi tubaka, ‘Ya kele mpangi ya munu ya bakala.’ Mpe yandi tubaka, ‘Ya kele mpangi ya munu ya kento.’”

151 Yandi tubaka, “Yinga, mu zaba kusungama ya ntima ya nge, ya kele samu na yina mu me bumba nge na kusumuka na ntwala ya Munu.” Kasi beno kuwa! “Kasi beno kele kaka ya kufwa, mpe yinsi ya beno ya movimba me kwenda. Bakala ya yandi kele profete ya Munu. Mu ke kipe ve wapi mutindu beno kele santu, wapi mutindu beno ke sambila, mu ke kuwa ve bisambu ya beno. Kasi bakala ya yandi kele profete! Kwenda, mpe vutula kento ya yandi mpe bika yandi sambila samu na nge. Kana ve, beno ke kufwa.” Alleluia!

152 Yinki ya vwandaka? Nzambi na kukubikaka Sarah mpe Abraham samu na kuzwa mwana ya nsilulu. Na kulakisaka ti kima yina ke landa kumonisama ya Wanzio yayi ya Nzambi, Mpeve-Santu ke lakisa kidimbu ya Yandi ya nsuka, kima yina ke landa, yina ke kufwa ke lwata yina ke kufwaka ve mpe ba me zangula beto na zulu samu na kukutana na Mwana ya nsilulu, Nkuna ya Abraham ya kimfumu. Nkembo na Nzambi! Alleluia! “Samu beto ke soba na mwa ntangu fioti, na mbwetolo ya disu, mpe beto ke zanguka kintwadi samu na kukutana na Yandi na mipepe. Mutindu mosi beto ke vwanda na Yandi, Mwana ya nsilulu.” Alleluia!

153 Oh, mu ke kuzwa ve . . . Mu ke . . . Mu banza mbasi na nkokila mu ke baka kapu 2, beno me mona.

154 Oh, mu zola yawu, beno ve? Mu kele na kyese mingi, bima nyonso yayi! Biblia kele kaka ya kifuluka na ba-pépité yayi ya ntalu. Beno tanda kaka diboko mpe beno lokota yawu, beno katula yawu mvindu mpe beno tala yawu. Mosi na mosi ya bawu ke monikisa Yesu Klisto, muntu nyonso, samu ti na kati ya Yandi

vwandaka muvimba ya Nzambi. Na kati ya Yandi, nyonso ke lakisa. Bima nionso na Ngwisani ya Ntama talisaka na kulunsi; mpe kele na Ngwisani ya Malu-malu, ke vutuka na kulunsi. Ya kele kieleka. Ya kele nyonso kuna. Oh!

Nsinga ya ngwisani kusakumuka
Bantima ya beto na zola ya Buklisto;
Kubundana ya basantu
Ya kele mutindu yina na Zulu.

¹⁵⁵ Mutindu mu zola Yandi! Mutindu mu zola kumona Yandi! Wapi mutindu mu ke na ntima tiya-tiya mpe mu ke vingila nzutu yayi ya kulemba, ya kukondwa ngolo, na ntima ya kubukana, ya kubeba kusoba mosi ya basuka yayi! Mpungi ke bula mpe bantu ya kufwa kati na Klisto ke vumbuka na lufwa. Beto ke zanguka na bawu, samu na kukutana na Mfumu na mipepe.

¹⁵⁶ Wapi mutindu ti Rebecca pesaka masa na kamela yina na madidi ya nkokila. Eliezer kuzwaka yandi ve na suka. Yandi monaka yandi ata fioti ve na midi; yandi monaka yandi na nsemo ya nkokila. “Ya ke vwanda na Nsemo na ntangu ya nkokila!” Kieleka! Ya kele kisika yina yandi monaka yandi. Yandi bumbaka kizizi ya yandi. Yandi vwandaka na yintu ve; yandi zolaka kwenda na yintu ya yandi. Amen. Kento, ya kele nkadulu ya yandi, ya kento, na kukipesa na bakala. Mpe ya kele nkadulu ya dibuundu na kukipesa na Klisto, kukipesa na luzolo ya Yandi. Beno bika kaka! Yandi kele ve na dibanza ya yandi mosi; yandi ke baka Ndinga ya Yandi, muntu yankaka ve. Kana Eve zolaka sala yawu, beto zolaka kufwa ata fioti ve; kasi yandi kuwaka mabanza. Kasi Kento ya makwela ya kieleka ya Klisto ke baka Yintu ya Klisto, Ndinga, mpe ke kwikila kaka Ndinga ya Nzambi. Ya kele kieleka, Kento ya makwela yina me vutuka ya malu-malu. Alleluia! Ya me kuma pene-pene ya ntangu, bankundi, ntangu me luta mingi ti beno ke banza. Beto kele na ntangu ya nkokila. Mpeve-Santu kele awa na nkokila yayi. Mu zaba ti ya kele mwa, nkonga ya fyoti.

¹⁵⁷ Beno ke banza, “Oh, kana kima mutindu yina ke salama, Nzambi zolaka lakisa yawu kuna na Rome, na ba-évêque mpe na ba-pape. Yandi ke kwisa na évêque ya ba-Methodiste. Yandi ke kwenda na seminere ya ba-Baptiste. Yandi ke . . .” Yinga, yawu yina beno ke banza. Kasi Yandi salaka yawu mutindu yina ata fioti ve.

¹⁵⁸ Yandi ke kwisa na ntima ya kukikulumusya, bayina ke vingila Yandi. Mpe awa Yandi kele na nkokila yayi, Mpeve-Santu, Nzambi, Wanzio mosi; awa na ntwala ya bantu ya science, ke siamisa, kuna Yandi kele na foto ya Yandi. George J. Lacy, ntwadisi ya mikanda ya misapi ya FBI, yandi tubaka, “Nsemo me bula objectif.” Yandi tubaka, “Tata Branham, mu me tuba ntangu mingi ti ya vwandaka psychologie, ti nge vwandaka tanga mabanza ya bantu yina. Kasi” yandi tubaka “disu ya

mekaniki ya camera yayi ke baka psychologie ve. Nsemo bulaka ba-bombe. Ya vwandaka kuna!” Yawu yina. Mosi na kati ya bawu kele ya kunamika na Washington, na Dc, yina me kebama na muswa ya nsoniki, “Kivangu mosi kaka ya kimpeve yina ba me kangaka ntete ve na foto mpe yina ba me siamisa na nzila ya science.”

159 Samu na yinki? Kana mu kufwa na nkokila yayi, kana mu kota ata mbala mosi ve na chaire yayi mbasi na nkokila, bampova ya munu kele Kieleka. Samu ti, ya kele ve bampova ya munu, ya kele ya Yandi. Mu me tubaka ata mbala mosi ve “munu mosi.” Ya kele munu ve. Mu lenda sala kima mosi ve. Mu kele muntu mutindu beno, musumuki yina me vuuka na nzila ya lemvo. Kasi Nzambi, na bilumbu yayi ya nsuka, silaka bima yayi, mpe awa bawu kele! Ya kele Ndinga. Kana ya vwandaka mwa disolo, ya lendaka vwanda luswaswanu. Kasi ya kele Ndinga ke siamisa Ndinga na nzila ya Ndinga, me siamisama, Biblia na nzila ya yawu. Ya me siamisama na nzila ya bantu ya mayele! Ya me siamisama na Mpeve! Ya me siamisama na dibuundu! Nzambi na kati ya beto! Alleluia. Mu ke na kiese mingi samu na yawu. Beno kele na kyese ve, mazono na nkokila, beno telamaka mpe salaka yawu kutelama? Ya salaka beno kuwa ya kuswaswana? Ya ke sala ntangu nyonso, ntangu beno ke telama samu na Ndinga ya Nzambi. Beno telama samu na Klisto! Beno vwanda ve na nsoni ya Yawu.

Beto sambila.

160 Ya kele na muntu awa na nkokila yayi yina ke zola kutelemisa diboko ya beno kaka mwa ntangu fyoti ntangu yayi, mpe kutuba, “Mpangi Branham, bambuka moyo na munu na kisambu ya nge. Mu ke sala yawu, mu ke zola vwanda mosi ya Bankuna yina ya Abraham. Mu—mu zola ve kukondwa Mazulu. Sambila, Mpangi Branham. Ntangu nyonso na kati ya ntima ya munu mu kuwaka mutindu ti ya vwandaka na kima mosi yina mu tulaka diboko. Mu me vwandaka ntete ve na lenda ya kuzwa yawu. Sambila samu na munu, Mpangi Branham, ti Nzambi ke pesa yawu na munu”? Nzambi sakumuna nge. Beno tala kaka maboko, bisika nyonso, kukwiza.

161 Wapi mutindu samu na balcon? Ntangu yayi, beno bambuka moyo, Nzambi kele kaka nene na balcon mutindu Yandi kele awa.

162 Beno kele kieleka ya kusungama, beno zola kutuba yawu? Beno telemisa diboko ya beno. Nzambi sakumuna beno. Mu ke na kutalaka kaka mwa ntangu fyoti. Beno landila kaka na kusambila, beno kulumusa bayintu ya beno.

163 Musumuki na kati awa na nkokila yayi ke zola kutelemisa diboko ya bawu, kutuba, “Bambuka moyo na munu, Mfumu. Mu ke na kutelemisa ve diboko ya munu na mulongi yina; mu me telemisa diboko ya munu na Nge. Ya kieleka mu ke kwikila ti

Nge ke zinga bubu yayi, ti Nge me kufwaka ata fioti ve; ti ntangu Nge kufwaka, Nge vumbukaka diaka, mu zola tuba. Mpe Nge ke zinga mvula na mvula, mutindu mosi mazono, bubu yayi, mpe kukonda nsuka. Mu me telemisa diboko ya munu na Nge, samu mu ke kwikila ti Nge kele awa”? Telemisa diboko ya nge, tuba, “Bambuka moyo na munu, Mfumu.” Beno landila kaka na kusambila. Beno vwanda na lukwikilu na Nzambi.

Retrograde, na yina? Nzambi sakumuna nge. Yandi ke mona maboko ya nge.

¹⁶⁴ Tata ya beto ya Mazulu, Nge ke mona maboko yina. Nge zaba yina kele na manima ya bawu. Nge tubaka, “Kikuni me basika samu na kukuna Nkuna. Bayankaka me kubwa na lweka ya nzila, me sala ata mbote ve; bayankaka kubwaka na ntoto ya matadi; bayankaka na zulu ya matiti ya bansende; bayankaka kotaka na kati ya nkama.” Kikuni vwandaka kaka na kizitu ya kukuna Nkuna. Ti Mpeve-Santu kusimba kaka Nkuna yango ntangu kaka yayi. Mfumu, beto. . . Mu—mu ke kwikila, Mfumu, beto. . .

¹⁶⁵ Muntu ve zaba ntangu Nge ke kwisa. Beto zaba yawu ve. Nge tubaka, “Ata mpe Bawanzio ke zaba; kaka Tata.” Yesu tubaka ti Yandi zabaka ve. “Kaka Tata kaka.”

¹⁶⁶ Ntangu yayi, Tata, mu ke sambila ti kana ya kele na bayina na kati awa yina me telemisa maboko ya bawu, mu ke kwikila ti bawu zola kutuba yawu. Ya kele na Kima na manima ya bawu, yina, Mpeve, yina tubaka na bawu na kutelemisa maboko ya bawu, mpe bawu salaka yawu. Bawu kele ya kusungama. Mu banza ti yayi kele mbala ya ntete Nge zonzaka na bawu, mpe ya lendaka vwanda ntangu ya nsuka. Ya lendaka vwanda ti Nge zonzaka bambala yankaka, mpe ke zonzaka dyaka ve. Mu zaba ve. Kasi, Tata ya Mazulu, mu ke sambila ti Nge ke pesa mpulusu na muntu nionso yina ke kwikilaka.

¹⁶⁷ Bika ti Nkumbu ya Nge ya Santu kukota na buzitu na ntwala ya bantu. Bika ti zola ya Nge kumwangana na kati ya bantima nionso na nzila ya Mpeve-Santu. Sakumuna bampangi yayi ya balongi, Mfumu. Bantu yayi ya ntalu awa yina kele na yawu, na kati-kati ya kunwana, ba bokilaka munu, na mutindu nionso. Sakumuna bantu yina ke kwenda na lukutukanu.

¹⁶⁸ Mu zola ve kuvwanda muntu ya lunangu, mu zola ve kuvwanda ya kuswaswana, Mfumu; kaka kieleka. Mpe ya kele kaka kima yina Nge ke zaba, ya kele kieleka yina kele na kati ya muntu, samu ti Nge kele Kieleka. Kuwa ntangu yayi, Tata, mu ke sambila. Pesa bawu na nkokila yayi ti mingi ya bawu awa, yina mu banza me telemisa ve maboko ya bawu, ke kuzwa mpulusu, na mutindu nyonso. Pesa yawu, na Nkumbu ya Yesu. Amen.

¹⁶⁹ Ntangu yayi na yina beto ke vwanda na buzitu nyonso kaka mwa ntangu fyoti. Mu ke kwikila ti beto me kuma fioti na nsukinina samu na kuvwanda na ndonga ya bisambu, kasi beto

ke kuzwa yawu. Konso muntu, ntangu beno . . . beno, kana beno kele na kalati, beno simba kalati ya beno. Kana beno kele ve na kalati, beno ke kuzwa mosi. Beto kele . . . Kana beto fwana vwanda awa bilumbu tanu dyaka, beto ke sambila samu na mosi na mosi ya bawu. Ya kele kieleka.

¹⁷⁰ Mu ke meka kaka na kunata Nsangu na bantu. Mu ke meka na kunata beno na kumona mfunu . . . Kana beno me beluka; mu banza, kana beno ke zinga ntangu ya yinda, beno ke bela dyaka ntangu yankaka. Kasi kana beno me kuzwaka mpulusu, beno kele na Luzingu ya Kukonda nsuka. Beno me mona? Beno lenda beluka, mpe kulandila nzila ya beno mpe kuzimbisa mpulusu ya beno . . . beno lenda zimbisa luzingu ya beno, mu zola tuba; kasi ntangu beno me kuzwa mpulusu, beno kele na Luzingu ya Kukonda nsuka kuna, ata mbala mosi ve samu na kuvwanda ya kubela.

¹⁷¹ Mu ke kukiyufula kana beno me bakula na nkokila yayi yina mu vwandaka zonzila, ti Nzambi monikaka na Abraham mpe Sarah kuna, mpe pesaka bawu kidimbu ya nsuka, Wanzio yina, ti na ntuala ya kubeba kukwisa mpe ba pesaka mwana ya nsilulu. Na Dibuundu, yawu, kidimbu yina, vwandaka Mwana yina ke kwisa. Na yinza, yawu vwandaka kubeba. Ntangu yayi, yina Yandi salaka samu na Abraham mpe bawu vwandaka bambandu.

¹⁷² Yesu kwisaka na zulu ya ntoto, Nkuna ya kimfumu ya Abraham, mpe salaka kidimbu yina mosi. Bantu yikwa zaba ti ya kele mutindu yina, beno tuba “Amen.” [Dibuundu me tuba, “Amen.”—Mu.] Kieleka. Mpe bawu mangaka yawu. Ya kele kieleka?

¹⁷³ Ntangu yayi, Yandi salaka yawu ata fioti ve na Bantu ya makanda, samu Nkuna ya kimfumu basikaka ve, Dibuundu butukaka ntete ve. Kasi ntangu Dibuundu butukaka, mpe ntangu yayi ya me kuzwa bamvula mafunda zole, kaka na . . . Beno bambuka moyo, yina vwandaka pene-pene ya Abraham ke na kuingila. Yina vwandaka nsuka ya nkuna ya yinza ke na kuingila Mesiya, samu Mesiya vwandaka kuna.

¹⁷⁴ Yayi kele nsuka ya Nkuna ya kimfumu ke na kuingila. Yandi kele awa, kumonika ya Klisto. Beno me mekaka ntete na kukabula . . . Ya kele na kisika na kati ya Biblia, beno zaba, mu kele ve na ntangu ya kukota na yawu, ke tuba “kumonika ya Klisto,” mpe kuna “Nkwizulu ya Klisto.” Ya kele bima zole ya kuswaswana, na mutindu nyonso, “kumonika” mpe “Nkwizulu.” Yandi ke na kumonika ntangu yayi, ke na kusalaka na beto na mutindu ya Mpeve-Santu, ke na kusalaka kaka yawu ya kulunga, Dibuundu. Ya fwana vwanda.

¹⁷⁵ Mutindu kana beno kele na billet ya dollar mosi na posi ya beno, beno basisa yawu mpe beno tala. Na lweka mosi ya kele kidimbu ya Amerika; na lweka yankaka ya kele kidimbu ya

Egypte, pyramide na ditadi ya yintu na zulu ya yawu, mutindu disu ke tala. Mpe samu na yinki dollar ya Amerika zolaka tula na yisi kuna, “Kidimbu ya nene”? Beno tala mutindu kidimbu ya Amerika ke vwanda kidimbu ya nene awa. Kasi Luyalu ya États-Unis zaba yawu kana bawu zola to ve, kidimbu ya nene.

¹⁷⁶ Beno tala mbote pyramide yina mutindu yawu ke pasuka, Dibuundu. Kunungisama, kusantisama, mbotika ya Mpeve-Santu, mpe na yina ya fwana vwanda na ntima na ntangu. . . Ditadi ya yintu kwisaka ata fioti ve na pyramide, ba losaka Yawu, kaka mutindu Ditadi ya nsongi. Ntangu yayi, kasi ntangu Ditadi yina ya yintu ke kwisa. . . Mu vwandaka na pyramide; ya kele kaka ya kulunga mingi, beno lendaka ve kulutisa lutebo kati-kati ya yawu, kisika poto-poto kele. Mpe ntangu Dibuundu ke kwiza, ya kele. . . Ntangu Klisto ke kwiza kuzwa Dibuundu ya Yandi, Dibuundu ke kuzwa ministele kaka kieleka mutindu yina, mpe na nzila ya lemvo yina ke vumbula kima nyonso, na manima ke kwenda. Nkwizulu ya Ditadi ya yintu; ke dila, “Lemvo, na Mfumu!”

¹⁷⁷ Mu ke na kima mosi na mabanza ya munu. Alleluia! Nzambi ya beto kele kaka Nzambi. Yandi ke monisa mansweki ya Yandi na bisadi ya Yandi. Mu zonzilaka na Wanzio yina vutulaka mukongo ya Yandi na tenta, mpe vutulaka mukongo ya Yandi na tenta, mpe tubaka yina Sarah vwandaka banza na kati. Mu ke zabisa na ntuala ti Wanzio yango kele awa ntangu yayi, Mpeve-Santu, Dikunzi mosi ya Tiya, Yandi yina vwandaka na kati ya Klisto. Dikunzi ya Tiya twadisaka bana ya Israël. Dikunzi ya Tiya kumaka nsuni mpe zingaka na kati-kati ya beto. Yandi tubaka, “Mu me katuka na Nzambi, kwenda na Nzambi.”

¹⁷⁸ Na manima ya lufwa ya Yandi, luzikulu, mvumbukulu, nzanguka, Yandi kutanaka na Saul na nzila ya Damas. Mpe Nsemo bwisaka yandi. Mpe yandi tubaka, “Mfumu, Mfumu!”

¹⁷⁹ Yandi tubaka, “Saul, Saul,” ntete. “Nani kele. . . Samu na yinki nge ke na kutalisa Munu mpasi?”

Yandi tubaka, “Nani Nge kele, Mfumu?”

Yandi tubaka, “Mu kele Yesu.” Me vutuka!

¹⁸⁰ Awa Yandi kele awa na nkokila yayi, yina me siamisama na nzila ya Dibuundu ya Yandi, na mutindu ya science mpe nyonso! Oh, bankundi, samu na yinki beto kele ya kulemba mingi? Samu na yinki beto ke vwanda ya kubwa mingi? Bika—bika ti Nzambi yina tubaka Ndinga, bika ti Nzambi yina. . . Mutindu Élisée tubaka, nani vutukaka na bitini zole ya Elie, kangaka kazaka, mpe tubaka, “Wapi kisika kele Nzambi ya Elie?” Bika ti Nzambi yina sonikaka Ndinga, kusiamisa Ndinga! Kana Yayi kele Ndinga ya Yandi, bika ti Yandi telama pene-pene ya Yawu! Yandi silaka na kusala yawu. Yandi ke sala yawu kana beto ke kwikila yawu.

181 Ntangu yayi bika mu talisa yayi pwelele. Mu kele ve Muntu yina. Mu kele kisadi ya Muntu yina. Mpe beno kele, mpe, kana beno kele Nkuna ya Abraham.

182 Kasi, mu ke longa Ndinga ya Yandi, mpe mu me telema na kilumbu yina denomination nionso me losa munu, ba-organisation ke basisa munu na kisika mosi na yankaka. Mpe kaka bampangi ya ntalu yina kele na ba-organisation yina, yina ke mona Nsemo, ke kangama na Yawu ata nyonso yina quartier général ke tuba. Nzambi sakumuna bantu mutindu yina. Nzambi sakumuna bakento mpe babakala yina telemaka mazono na nkokila. Yinki mu lenda sala samu na beno? Beno yufula munu kima mosi. Beno yufula munu yinki kusala, mu ke sala nionso mu lenda sala samu na beno. Beno kele bantu ya Nzambi. Bakala mosi to kento mosi ke telema mutindu yina, na kati-kati ya kunwana, mu ke na luzitu samu na beno.

183 Ntangu yayi kana Wanzio yina . . . Na Ndinga ya Yesu Klisto ba zabisaka yawu na ntwala, ti kaka na ntwala ya nkwezulu ya Mwana ya muntu, ti kima mutindu mosi salamaka na Sodome zolaka salama na Dibuundu, bika Yandi kota na kisalu.

184 Mu ke balula mukongo ya munu. Beno kulumusa yintu ya beno mpe beno sambila. Mu zolaka tuba yayi ve kana mu me twadisama ve na kusala yawu. Mu ke vwanda bulawu samu na kusala nsamunu ya mutindu yina. Kasi, na kukwikilaka na Klisto Mwana ya Nzambi, na kukwikilaka ti Yandi kele Ndinga! Mpe Ndinga me kuma kieleka na nzutu ya beto, ntangu beto ke baka Ndinga, samu ti ya kele nsilulu ya Yandi, “Mu ke vwanda na kati ya beno tii na nsuka ya yinza, mpe bisalu yina Mu ke sala beno mpe ke sala yawu.”

185 Mu me balula mukongo ya munu na bantu, Tata ya Mazulu, yina mu longaka, na zulu ya Nsangu yayi. Mu ke sambila Nge, Nzambi, bika yawu zabana na nkokila yayi ti Nge kele kaka Yesu Klisto Mwana ya Nzambi, mpe Nge kele kaka Yehowa Nzambi. Nge kele mutindu mosi mazono, bubu yayi, mpe kukonda nsuka. Mpe ya vwandaka Nge kuna vwandaka zonga na Abraham kilumbu yina na tenta. Ya vwandaka Nge yina lendaka swasikisa yina kento yina vwandaka banza na kati ya tenta, mpe tubaka na yandi. Mpe kaka kuna, ke manga yawu, Nge zolaka baka luzingu ya yandi, kasi yandi vwandaka kitini ya Abraham, kento ya yandi ya makwela. Mfumu, Nge ke baka baluzingu ya beto, samu na kukondwa lukwikilu ya beto, kasi beto kele kitini ya Klisto. Nge lendaka ve kuzwa yawu, Nge bakaka Sarah kukondwa kunyongisa Abraham. Mpe Nge lenda ve kunata Dibuundu na—kukondwa kunyongisa Klisto. Sadisa munu, Mfumu. Mu me longukaka ve. Mu kele kaka . . . Mfumu, mu kele na kima ve, kasi kwikila kaka Nge. Mpe mu ke kwikila. Sadisa yawu, Mfumu.

186 [Mpangi-kento mosi ke tuba na bandinga ya malu-malu, mpangi-kento yankaka ke tendula—Mu.] Amen. Matondo na

Nzambi ya moyo. Ntangu yayi, Yandi kele awa. Beno vwanda na buzitu, buzitu.

¹⁸⁷ Beno lenda telemisa yintu ya beno kana beno zola. Ntangu yayi kaka ve. . . Beno me mona, Biblia ke tuba ti kuzonza na bandinga kele kaka samu na kulwengisa beno mosi, kaka kana ti ya kele na lutendulu. Mpe kana lutendulu, ya kele profesi samu na Dibuundu. Mpe mutindu mu bakulaka ti lutendulu yina kuna, vwandaka “Kwikila Mfumu, ti ya kele Yandi yina fidisaka Ndinga.” Mpe na yina mu me kwisaka ata fioti ve na nkumbu ya munu mosi, mu me kwisa na Nkumbu ya Yandi. Mpe bisalu ya Yandi Yandi ke sala na nzila ya munu kuna, na kulongaka Ndinga ya Yandi mpe na kusiamisaka Ndinga ya Yandi. Kieleka. Mu ke kwikila yawu. Beno ke kwikila mutindu mosi? Bantu yikwa ke kwikila yawu ntangu yayi, na ntwala ya Yandi. . . ? Nzambi sakumuna nge. Ntangu yayi, ya kele mutindu ya, ya kele mutindu yina. Beno bumba kitezo yina mpe beno ke mona kima kusalama.

¹⁸⁸ Mu ke vutula mukongo ya munu na bantu, samu ti ya vwandaka Mpeve-Santu yina vwandaka pesa kimbangi na yawu. Beno me mona? Beno vwanda na ngolo mpe yinki ya kusala. Ntangu yayi beno ke kwikila kuna na kati ya kivinga, muntu mosi. Ya kele ve na muntu yina mu lenda mona. . . Bantu yikwa kuna kele ya kubela mpe bantu ya mpasi, to kele na muntu yina kele na mpasi, to kima yankaka yina nge ke sambila, mpe nge zaba ti mu zaba kima mosi ve samu na yawu, telemisa kaka diboko ya nge. Mbote, mu banza ti ya kele kaka kieleka bisika nyonso. Mbote, beto kwikila kaka ntangu yayi. Ve, muntu ve ke kwenda, pesa munu kaka. . . Ya kele—ya kele baminuti kumi na zole tii na ngunga kumi na zole. Beno pesa munu baminuti kumi na zole, beno zola? Muntu ve ke ningana. Muntu mosi ve ke kwenda, ata fioti ve. Beno vwanda kaka swi ntangu yayi. Kaka na ntangu mosi, beno zibula ntima ya beno.

¹⁸⁹ [Mpangi-bakala mosi ke tuba na bandinga, mpangi-bakala yankaka ke tendula—Mu.] Amen. Matondo na Nge, Mfumu, matondo na Nge. Na luzitu nionso beto ke zitisa yawu na ntima ya beto ya muvimba. Yina kele dikabu na kati ya Dibuundu. Beno vwanda kaka na bisambu, na buzitu nionso.

¹⁹⁰ Beno bambuka moyo, bawu vwandaka kwenda na bitumba kilumbu mosi, bawu zabaka ve yinki mutindu kukutana na bitumba yayi ya nene. David vwandaka ya kutelama kuna, mpe ya kukabuka na bawu kitini ya nsuni mpe dalapo ya vinu. Kasi Mpeve kubwaka na zulu ya muntu mosi, mpe yandi pesaka profesi mpe tubaka na bawu kisika ya kukutana na mbeni, mpe ya vwandaka mutindu yina.

¹⁹¹ Beto ke na lukutakanu bitumba ya nene, mpangi-bakala. Mpe beto me telema na bitumba ya nene na ntangu yayi. Mpeve me kubwa mpe, na zulu ya muntu mosi, mpe me tuba na beno

kaka yinki ya kusala, “kukwikila.” Yandi ke na kumeka na kukatula mabanza ya beno na kuvwanda munu. Beno me mona? Bayankaka na kati ya beno fwana banza ti ya kele Mpangi Branham ke na kumeka na kusala kima mosi. Ya kele munu ve; ya kele Yandi. Mu kaka . . . Dikabu kele kaka kukipesa beno mosi, mutindu kutambula beno mosi. Kaka mutindu micro yayi, beno zibula yawu, kima mosi fwana kutuba na nzila ya yawu. Ya kele kaka mwa kutambula mu ke baluka, mwa kima mosi. Mpeve-Santu! Mu ke manga yawu ve; Yandi ke balula yawu. Mpe na yina Yandi ke zonza; ya kele munu ve. Ntangu yayi beno vwanda na buzitu mpe beno kwikila, mosi na mosi ya beno, mpe beno sambila kaka.

¹⁹² Ntangu yayi, muntu nyonso zaba ti Biblia ke tuba yawu “Yesu Klisto kele kaka Nganga-Nzambi ya Ntete yina lenda simbama na bansatu ya bimbevo ya beto.” Kana ya kele kieleka, ti dibuundu kutuba, “Amen.” [Dibuundu me tuba “Amen!”—Mu.] Yandi kele Nganga-Nzambi mosi ya Mbuta? Beno tuba, “Amen.” [“Amen!”] Kana Yandi kele Nganga-Nzambi mosi ya Mbuta, Yandi ke sala mutindu mosi. Ya kieleka? [“Amen!”] Amen. Ntangu yayi yinki beno ke sala?

¹⁹³ Ntangu yayi, samu na kusimba munu, ya ke sala ata luswaswanu ve; mu kele muntu. Kasi samu na kusimba Yandi, na yina Yandi kele Mpeve-Santu yina kele *awa*, na yina Yandi ke vutukila yawu mpe ke sadila bikoba ya muntu. Samu ti, Yandi kele Vinu, beto kele bintala; Yandi ke pesaka ve mbuma, Yandi ke bumbaka kaka divala.

¹⁹⁴ Ya kele, mu ke balula kaka mukongo ya munu, samu ti beno kumona ti bima yina mu me tuba.

¹⁹⁵ Ntangu yayi, milongi yayi awa na estrade, ba ke na kusambila. Beno lenda tala munu kana beno zola. Ya kele nyonso ya kulunga. Kaka samu na kumona, beno lenda zaba ti bawu kele kaka . . . Na yina, nge kele mvungi, nge kele yina ke sansaka mameme yayi. Na yawu, kaka samu beno zaba. Mpe mu zola ti beno sambila samu na munu, bampangi. Samu ti, beno me mona yina mu zola kutuba? Mu ke na kumonikisaka Klisto ya kieleka yina beno ke na kusadila. Mpe mu kele mpangi ya beno ya bakala, mwisi-ntoto ya Kimfumu, na beno bampangi. Mpe mu kele kaka awa . . .

¹⁹⁶ Beno me mona, ntangu yayi, kaka na ntangu yayi Ndinga yina mu longaka, beno me mona, Ya kele na kisika ya kubula. Kaka na ntangu yayi, ya kukangama, ya kele yina Satana ke zola kumona. Kaka yina yandi ke na kusosaka. Kasi Nzambi kele ya kubwa ve. Beno vwanda kaka na buzitu.

¹⁹⁷ Ntangu yayi na mukongo ya munu ya kubaluka, mu zola muntu . . . Bika mu balula yawu, ya kele nzila nyonso. Bika mu baluka na kitini yayi, ntete, mpe na manima mu ke kwisa kuna na kitini yina yankaka. Ntangu yayi muntu mosi na manima

mutindu yayi; ya kele na mingi, mutindu, ke sambila. Kuna na lweka yayi, muntu mosi ke sambila na manima awa ntangu yayi, yina zola kwikila Nzambi. Kwikila kaka na ntima ya nge ya muvimba, na manima awa kisika mosi kuna.

¹⁹⁸ Ntangu yayi, Tata ya Mazulu, mu—mu ke sepela na Nge na bansangu ya Nge nyonso, nyonso yina Nge me sala. Ntangu yayi sadisa munu, Mfumu. Mu kele—mu kele. . . na lukwikilu, mu ke kwikila Nge, Ndinga ya Nge. Mu ke kwikila ti Yawu vwandaka Mpeve ya Nge yina bokilaka munu na kusala yayi. Ntangu yayi bika yawu zabana ti mu me zonga Kieleka. Mu me pesa kimbangi ya Nge, ntangu yayi pesa kimbangi, Mfumu, ti mu me tuba Kieleka. Mu me lomba yawu na Nkumbu ya Yesu. Amen.

[Mpangi-kento mosi ke tuba na bandinga—Mu.]

¹⁹⁹ Tata Nzambi, beto ke vingila ntendulu ya yawu. Nge tubaka, na kati ya Biblia, ya ke vwanda na “mosi ya tatu,” mpe ya kele yina ya tatu. Ntangu yayi beto—beto ke sambila ti—ti Nge ke sala yawu kuzabana na muntu yina kele na makabu yango ya lutendulu. Mu ke bika yawu na Nge, na Nkumbu ya Klisto.

[Mpangi mosi ya bakala me pesa profesi—Mu.] Matondo na Nge, Mfumu.

²⁰⁰ Ntangu yayi, yina vwandaka profesi, ntendulu ve. Beno me mona, yandi tubaka mingi kulutila kento salaka. Ya kele na lutendulu ke basika. Beno me mona, muntu yina vwandaka profete.

²⁰¹ [Mpangi mosi ya bakala me tendula—Mu.] Amen. Matondo na Nge, Mfumu.

Mbala mosi na manima ya munu. . .

²⁰² [Mpangi-kento mosi ke sambila—Mu.] Nzambi, pesa lusakumunu na kento, yandi ke dila. Kuzwa kaka. . .

²⁰³ Ntangu yayi beno vwanda kaka kieleka na buzitu ntangu yayi, mpe beno kwikila yawu na ntima ya beno ya muvimba. Ntangu yayi, na nzila ya Mpeve-Santu, mu ke meka na kulonga Ndinga yina mu longaka, na yina Yandi pesaka kimbangi ti ya ke salama. Ntangu yayi beno kwikila na ntima ya beno ya muvimba.

²⁰⁴ Ya kele na muntu ya kutelama na ntwala ya munu, yina kele ya kuvwanda na manima ya munu. Mpe ya kele kento. Mpe yandi kele na mpasi na ntima. Mpe yandi kele na mabanza nyonso yina ke na kukwamisa yandi. Yandi kele kaka na manima ya munu. Kana kento kele ya kutelama ntete ve. . . Nkonga ya bantu; mu kele na meso ya munu ya kukanga. Yandi kele mpe na dyambu na yina me tala muntu ya luzolo, ya kele, bakala ya yandi yina kele ya kuvwanda kaka na yandi; yandi kele kikata, yandi kele na lenda. Nkumbu ya kento kele Mama Stanley. Kwikila na ntima ya nge ya muvimba. Telama mpe ndima yina nge me sambila, mpe nge ke kuzwa yina nge me lomba. Telema. Yandi me telema? [Dibuundu me tuba, “Yinga.”—Mu.]

205 Nzambi sakumuna nge. Mu zaba kento yayi ve, mu me monaka yandi ata fioti ve na luzingu ya munu. Beto kele banzenza mosi na yankaka. Ya kele. . . Ntangu yayi beno yufula bawu, beno kwenda mpe beno yufula bawu kana ya kele kieleka. Ntangu yayi kana ya kele ve Nzambi mosi yina vwandaka kuna kaka na ntwa ya Sodome, mu zaba ve yina kele.

206 Muntu yankaka na kizunga yayi ke kwikila ntangu yayi na ntima ya nge ya muvimba. Mfumu Yesu. Ya kele na kento mosi me vwanda kaka na manima ya munu. Yandi kele na nsatu ya mudindu. Yandi ke sambila samu na kima mosi samu na Nzambi na kupesa yandi. Ya kele bébé, yandi ke sambila. Yandi kele kaka awa na manima ya munu. Mama Holm, nge ke telema mpe ke kwikila Mfumu Nzambi. Mpe kana nge ke kwikila yawu na ntima ya nge ya muvimba, nge lenda kuzwa bébé yina nge ke sambila.

207 Kento mosi me kwisa, mpe yandi kele kikata. Yandi kele ya kuvwanda na kiti ya bambevo. Yandi kele na manima ya munu. Yandi kele ve ya kitini ya kizunga yayi. Yandi me katuka na—yandi me katuka na Sacramento, Sacramento ya node. Yandi vwandaka kieleka ya kubela. Badokotolo lenda sadisa yandi ve. Yandi vwandaka na lupitalu. Yandi vwandaka na bali-paso. Yandi kele na kimbevo na ba-rein, kimbevo na mikwa ya yandi. Yandi kele kaka na kidi-kidi, tii kuna yandi kele kaka na bampasi. Yandi kele ya kubela mingi. Mama Beeler, kuna, telemisa diboko ya nge mpe kwikila ti Mfumu Yesu. . . mpe kuvwanda. . . Nzambi sakumuna nge.

208 Beno ke kwikila? Nzambi ke zinga kaka mpe ke yala. Kana beno ke kwikila yawu na ntima ya beno ya muvimba!

209 Awa kele mwa kento, mu ke na kutalaka yandi ya kuvwanda awa. Yandi ke na kimbevo ya colonne. Nkumbu ya yandi, mu zaba yandi ve. Kasi nge ke kwikila ti Nzambi lenda tuba na munu nani nge kele, mama? Mama Berglund. Nge ke kwikila na ntima ya nge ya muvimba, mpe nge lenda beluka. Nge ke kwikila.

210 Awa kele mama mosi kele ya kuvwanda kuna, ke na kusambila samu na nkundi yina me kuzwa kisumbula mosi. Nge ke kwikila na ntima ya nge ya muvimba, nge lenda kuzwa yina nge me lomba.

211 Ya kele na mama mosi ya kuvwanda kuna yina ke na kimbevo ya yintu. Nge ke kwikila na ntima ya nge ya muvimba? Nge lenda beluka. Kutula ntembe na yawu ve. Kwikila kaka. Kana Yandi kele ve Nzambi mosi, mu zaba ve nani Yandi kele. Yandi kele awa na—na, kana nge ke ndima yawu mpe ke kwikila yawu.

212 [Mpangi-kento mosi ke tuba na bandinga, mpangi-bakala mosi ke tendula—Mu.] Amen. Lukumu na Mfumu.

213 Beno lenda bakula ve ti beno kele na Mvwandulu ya Nzambi? Beno sala yawu. Ntangu yayi mu banza yina beto lendaka sala na ntangu yayi, na manima Mpeve me tuba, “Kwiza na Munu,

kwikila Munu, bantu ya Munu,” Mu banza ti beto fwana telama kaka samu na lubokilu na autel ntangu yayi, mpe bika ti bayina me zaba ve Klisto kukwisa pene-pene ya autel awa mpe kundima Yandi mutindu Mvulusi ya beno. Kana beno kuzwaka ve Mpeve-Santu, beno kwiza, mpe, samu na kuzwa Mpeve-Santu, samu ti ya kele yina ke salama. Beno zola kwisa ve ntangu yayi na yina beto ke baka note; muntu mosi ke twadisa minkunga. Mpeve-Santu vwandaka tuba. Nzambi sakumuna nge, mpangi-kento. Ya kele kieleka. Muntu yankaka ke belama mbala mosi na mama yayi awa. Beno kwisa kaka kana nge ke. . . Nzambi sakumuna nge, mpangi-kento. Na Ntwala, kisika wapi Biblia, Ndinga, nsiamisa, makabu, bima nionso ke sala, ya kele mbote ve ntangu yayi? Beno kwisa na autel. Beno kwisa kuna na balcon. Beno kukondwa Nzambi, kukondwa kuvwanda ya kufuluka na Mpeve, beno kwiza ntangu yayi na yina beto ke yimba.

Yesu ke na kuluta mutindu yayi,
Mutindu yayi, bubu yayi;
Yesu ke na kuluta mutindu yayi,
Yandi ke luta mutindu yayi bubu yayi.

Yesu ke na kuluta mutindu yayi,

Beno zola kwisa ve ntangu yayi na yina Yandi ke na kuluta, Mpeve ya Yandi ke na kutambula, na kutubaka, “Kwisa”?

. . . bubu yayi;
Yesu ke na kuluta mutindu yayi,
Yandi ke luta mutindu yayi bubu yayi.

²¹⁴ Beno ke kwisa ve na ntangu Yandi ke luta? Beno tala yina Yandi ke sala na kati ya beno, samu na kutalisa ti Yandi kele mutindu mosi. Beno basika mbala mosi, konso moyo yina me zaba Yandi ve, yina me butuka mbala zole ve. Beno zola kwisa ve ntangu yayi samu na kusosa Yandi? Beno bambuka moyo, Mpeve-Santu mosi kuzaba beno.

. . . nzila bubu yayi.
Yesu ke na kuluta mutindu yayi,
Mutindu yayi, bubu yayi;
Oh, Yesu ke na kuluta mutindu yayi,
Yandi ke luta mutindu yayi bubu yayi.

²¹⁵ Ntangu yayi bika ti konso moyo kukwisa ntangu yayi yina me zaba Nzambi ve, yina ke kieleka ve samu na kutelema ya beno. Kulumuka. Kuvwanda ve—ve. . . Kuvwanda ve na dibanza ya mayela na yawu, mpangi-bakala, mpangi-kento. Beno sala yawu ve. Beno lendaka sala mutindu ya sensation. Beno lendaka vwanda na menga na maboko ya beno, na kizizi ya beno, beno lendaka vwanda na mabanza, mpe nionso yina. Mu ke telemina yawu ve, ntangu yayi, ya kele nyonso ya kulunga. Ya lendaka vwanda ti beno zonzaka na bandinga, ya lendaka vwanda ti beno binaka na Kimpeve, mpe beno zimbana kaka. Ya kele kieleka. Ya fwana vwanda Luzingu yina me butuka na kati ya beno, yina ke

baka Ndinga yayi mpe ke sala ti Yawu kuzinga diaka ya malu-malu. Beno me mona, Klisto kele Ndinga. Mpe kana beno kele ntete ve na lukwikilu ya kukota na Ndinga yina mpe kukwikila Yawu, beno ke kwisa ve ntangu yayi.

²¹⁶ Mutindu Dibuundu ya Nzambi, mutindu Bansemo ya nkokila ke na kubandaka na kulezima, mpe yinti ke na kuyela; Nzambi tubaka ti Yandi ke vutula yinti yina, yinti yina mosi ya pentecote, mutindu mosi ya Lukwikilu, kima mosi yina bawu kuzwaka, yinti yango ke vutuka dyaka; kukondwa dénominaton, kukondwa kima, ya ke kwiza na ngolo ya kukikulumusa ya Mpeve-Santu, na kulongaka Biblia kaka kieleka mutindu Yawu salaka yawu. Ba silaka beto mosi na bilumbu ya nsuka, beno zaba, na kukwiza mpe kuvutula Lukwikilu yina. Na yawu mu ke kwikila ti Yandi kele awa na nkokila yayi, na mutindu ya Mpeve-Santu. Kwisa ntangu yayi, na yina beto ke yimbila diaka, na yina beto ke ndima ti beto me sala yawu.

²¹⁷ Ntangu yayi beno bambuka moyo, kana mpeve yayi. . . Beno bantu ya Pantekote kieleka ke kwikilaka makabu ya beno ya bandinga mpe bantendulu! Kana beno lenda ve kukwikila yina Yandi me sala *awa*, na yina beno kwikila bandinga ya beno mpe ntendulu ya beno, ya lubokilu beno na autel. Ti muntu nyonso kukwiza. Kana beno mona *yawu* kusala, kimalu *yayi*, Nzambi ke sala, mbote, ya kele Nzambi! Wapi mutindu dyaka, awa kele Ndinga awa ke na kusiamisaka Yawu, na kutubaka ti Yawu kele Kieleka. Beno kwisa. Kilumbu mosi diaka ntangu yayi, mpe beno kwisa ntangu yayi.

Yesu ke na kuluta mutindu yayi,
Bubu yayi, bubu yayi;
Yesu ke na kuluta mutindu yayi,
Yandi ke luta mutindu yayi bubu yayi.

²¹⁸ Ntangu yayi bika ti bayina ke kwikilaka na Nzambi, milongi ya kieleka ya busantu mpe—mpe bisadi ya Klisto, kwisa, kubasika, na yina beto ke yimbila diaka ntangu yayi. Kwisa pene-pene ya autel, pene-pene ya bayayi awa. Mpe beto sambila na bawu, kintwadi. Beno kwisa. Beno zola kwisa awa ve? Mu lendaka ve kusimba bawu, beno nionso, na maboko ya munu. Mu ke zola ti beno kwisa. Bayankaka na kati ya beno bampangi ya babakala beno kulumuka kuna na kati-kati ya bawu ntangu yayi, na yawu beno lenda simba bawu mpe kutentika maboko ya beno na zulu ya bawu. Mbote mingi. Beno yina zaba Nzambi, ke kwisa, ke tambula awa, bayankaka na kati ya beno bakento na bakento yayi, beno babakala na babakala yayi. Mata awa ntangu yayi. Yayi kele ntumunu ya Nzambi. Mata ntangu yayi, beno bantu. Ti, yawu yina, ya kele ntangu. Bayankaka na kati ya beno bamama ya busantu mpe bayankaka na kati ya beno bampangi ya busantu, beno kwisa awa ntangu yayi samu beno tentika maboko ya beno na zulu ya bawu, na nsiamisa, na zulu ya

bawu ti ba ke kuzwa Mpeve-Santu. Mbote mingi. Ntangu yayi, yawu yina. Yawu yina.

²¹⁹ Ntangu yayi, samu na yinki beno me kwisa? Samu ti beno ke kwikila. Beno me ndima ti Nzambi kele na kati-kati ya beto. Yandi kele awa na nkokila yayi. Yandi kele awa ke na kusalaka na bidimbu ya nene mpe mambu ya ngitukulu.

²²⁰ Beno pusana, beno nionso. Beno pusana samu ti bantu kuzwa kisika ya mingi. Beno pusana. Ya kele dyaka na bakulwale, beno me mona. Beno kwisa kaka pene-pene.

²²¹ Bantu yikwa na kati ya kivinga kele na dyambu samu na bantu yayi me telama awa ntangu yayi, ya mpulusu ya myoyo ya bawu? Beno telemisa maboko ya beno. Mbote mingi. Beto nionso kintwadi ntangu yayi, beto telemisa maboko ya beto na Nzambi, mpe beto sambila.

²²² Tata ya beto ya Mazulu, beto ke nata na Nge na nkokila yayi na nkonga yayi, na Mpeve-Santu na kati ya beto, na ntangu yayi, na kusalaka dyaka Ndinga ya Yandi kuzinga dyaka ya malumu. Fulusa konso ntima, Mfumu. Kwiza na ngolo ya Mpeve. Pesa yawu, Mfumu. Basisa konso boma, konso mpeve ya yimbi. Kota na ngolo ya Nzambi, mpe baka mioyo yayi. Na Nkumbu ya Yesu Klisto, mu ke pesa bawu na Nge samu na nkembo ya Nge.



62-0706 Yehowa-Yile #2
Municipal Auditorium
Grass Valley, Californie U.S.A.

KIKONGO-KITUBA

©2024 VGR, ALL RIGHTS RESERVED

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org

Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kidadilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS

P.O. BOX 950, JEFFERSONVILLE, INDIANA 47131 U.S.A.

www.branham.org